

आर्थिक वर्ष २०८१/०८२ को

नीति तथा कार्यक्रम



त्रिवेणी गाउँपालिका

रुकुम (पश्चिम)

कर्णाली प्रदेश, नेपाल

२०८१

गाउँसभाको एघारौं अधिवेशनमा मिति २०८१/०३/०७ गतेका दिन
गाउँपालिका अध्यक्ष श्री गणेश कुमार के.सी.ज्यूले प्रस्तुत गर्नुभएको



आर्थिक वर्ष २०८१/०८२ को
नीति तथा कार्यक्रम



त्रिवेणी गाउँपालिका
रुकुम (पश्चिम)
कर्णाली प्रदेश, नेपाल

यस गरिमामय गाउँसभाका सदस्यहरू,

त्रिवेणी गाउँपालिकाको सम्मानित गाउँसभा समक्ष आर्थिक वर्ष २०८१/२०८२ को नीति तथा कार्यक्रम प्रस्तुत गर्न पाउँदा अत्यन्तै गौरवान्वित भएको छु। यस महत्वपूर्ण घडीमा नेपालको राजनैतिक परिवर्तनको आन्दोलनमा आफ्नो जीवन उत्सर्ग गर्न हुने सम्पूर्ण ज्ञातअज्ञात शहीदहरू प्रति हार्दिक श्रद्धाञ्जली व्यक्त गर्दै घाइते तथा वेपत्ता योद्धाहरू प्रति उच्च सम्मान प्रकट गर्न चाहान्छु। साथै राष्ट्रियता, स्वाधीनता, सामाजिक न्याय, समानता र संघीय शासन प्रणाली स्थापना गर्न संघर्ष गर्नुहुने सम्पूर्ण नेपाली जनतामा सम्मान व्यक्त गर्दछु। सात दशक लामो बलिदानपूर्ण संघर्षको विभिन्न काल खण्डमा नेपाली जनतालाई नेतृत्वप्रदान गर्नुहुने श्रद्धय नेताहरूको योगदान हाम्रा लागि सदैव प्रेरणादायी छ। यो संघर्ष र आन्दोलनमा नागरिकले पुर्‍याएको योगदानले हामीलाई कर्तव्य पथमा डोर्‍याई रहने छ। २०८० कार्तिक १७ गते जाजरकोट जिल्लाको राँमीडाँडा केन्द्र बिन्दु भई गएको भूकम्पको कारण ज्यान गुमाएका सबैमा हार्दिक श्रदान्जलि व्यक्त गर्दछु साथै घाइते अपाङ्गहरूको शीघ्र स्वास्थ्यको कामना गर्दछु।

निर्वाचन हुँदाका बखत हामी निर्वाचित जनप्रतिनिधिहरूले त्रिवेणी गाउँपालिकाको समग्र विकासका लागि जनतासँग गरेका प्रतिबद्धताहरूलाई कार्यरूपमा ल्याउन हामीसँग भएका सीमित स्रोत साधन, दक्ष जनशक्ति व्यवस्थापनका अप्ठ्याराहरू, संक्रमणकालीन कानून र विगत वर्षका राम्रा अनुभवहरूलाई समेत ध्यान दिँदै आम जनतासँग गरेका वचनवद्धता प्रति हामी सदैव प्रतिवद्ध रहने कुरा त्रिवेणी बासी जनसमुदायलाई विश्वास दिलाउन चाहान्छौं। जनताका आधारभूत सेवा सुविधा जनताकै सबैभन्दा निकटका निकायबाट प्रवाह गर्दा बढी प्रभावकारी हुन्छ भन्ने व्यवस्था नै संघीय शासन प्रणाली हो। यसैलाई हामीले टोलटोलमा सिंहदरवार पुर्याउने अभियान भनेका छौं। समृद्ध नेपाल सुखी नेपालीको राष्ट्रिय सोच तथा समृद्ध त्रिवेणी सम्मानित त्रिवेणी बासीको सोचलाई पुरा गर्न त्रिवेणी गाउँपालिका प्रतिवद्ध छ। पालिकाको विकास र समृद्धिको तिव्र आकाक्षलाई सम्बोधन गर्न वर्तमान संरचना र कार्य प्रणाली क्रमश सुधार गर्दै लगिने छ। यसै सन्दर्भमा आजको गाउँसभामा हामी दीर्घकालिन सोच र लक्ष्यका साथ आगामी आर्थिक वर्ष ०८१/०८२ मा त्रिवेणी गाउँपालिकाले लिनुपर्ने नीति तथा कार्यक्रम तयार गरी गाउँपालिकाको समृद्धिको खाका कोर्ने अवसरमा जुटिरहेका छौं।

गाउँसभा सदस्य ज्यूहरू,

अब म त्रिवेणी गाउँपालिकाको आ.व. २०८१/०८२ को नीति तथा कार्यक्रम तर्जुमा गर्दा लिएका आधारहरू निम्न बमोजिम प्रस्तुत गर्दछु:-

- नेपालको संविधानको प्रस्तावना, मौलिक हक, राज्यका निर्देशक सिद्धान्त तथा नीतिहरू
- संघीय सरकारको आवधिक योजनाले लिएका नीति तथा प्राथमिकताहरू
- संघीय सरकारले अवलम्बन गरेका आर्थिक तथा वित्तिय नीतिहरू
- प्रदेश सरकारले लिएका आर्थिक तथा वित्तिय नीतिहरू
- स्थानीय आर्थिक कार्य प्रणाली एवं एकल तथा साझा अधिकार सूचि

- स्थानीय तहको आवाधिक योजनाले तय गरेका प्राथमिकताहरू
- नेपालले अन्तर्राष्ट्रिय जगतमा जनाएका प्रतिवद्धताहरू
- स्थानीय सरकार संचालन ऐन २०७४ तथा अन्य स्थानीय तह संचालन सम्बन्धि ऐन, नियमावलीका प्रावधानहरू
- विकासका समसामयिक मुद्दाहरू दीगो विकास लक्ष्य, जलवायु परिवर्तन र विपद व्यवस्थापन, खाद्य तथा पोषण सुरक्षा, लैंगिक सशक्तिकरण तथा समावेशी विकास
- बालमैत्री स्थानीय शासन, वातावरण मैत्री स्थानीय शासन, खुला दिसामुक्त तथा पूर्ण सरसफाई, उर्जा संकट लगायतका अन्य सम्बन्धित विषयहरू
- निर्वाचनको क्रममा जारी गरिएका प्रतिवद्धता पत्रहरू
- विगत आर्थिक वर्षहरूमा त्रिवेणी गाउँपालिकाले तयार पारेका नीति कार्यक्रम तथा योजनाहरू
- बस्ती स्तरबाट आएका सुझावहरू
- विभिन्न राजनैतिक दलहरू, संघसंस्थाका प्रतिनिधिहरू, गाउँपालिका बासी सम्पूर्ण दाजुभाई तथा दिदी बहिनीहरूका सल्लाह तथा सुझावहरू।

गाउँसभाका सदस्यहरू,

- त्रिवेणी गाउँपालिकाको नीति तथा कार्यक्रम तर्जुमाका मुख्य उद्देश्यहरू निम्न अनुसार रहेका छन्,
- जनताको मौलिक हकको रूपमा रहेका न्यूनतम आधारभूत आवश्यकताको परिपूर्ति गर्ने,
 - जनतालाई आत्मनिर्भरता तिर उन्मुख गराउन रोजगारीका नयाँ स्रोतको खोजी गर्ने र त्रिवेणी बासीको क्षमताको उच्चतम उपयोग गरी समृद्ध पालिका बनाउने,
 - सीमित स्रोत साधनका बावजुद पनि भौतिक एवं सामाजिक विकासको पूर्वाधार विकास गरी समृद्ध त्रिवेणी गाउँपालिका निर्माण गर्ने,
 - आर्थिक सम्वृद्धि, सामाजिक, साँस्कृतिक रुपान्तरण सहितको मानवीय विकास गर्ने,
 - कृषि सहकार्य समूह, श्रम सहकारी कृषक समूह र अन्य सहकारी मार्फत आयआर्जन बृद्धि गरी गरिवी अन्त्य गर्ने र रोजगारी श्रृजना गरी बेरोजगारी हटाउने,
 - प्राकृतिक प्रकोप तथा महामारी नियन्त्रण, रोकथाम र व्यवस्थापनको लागि पूर्व तयारी गर्ने,
 - यूवा परिचालनको माध्यमबाट रोजगारी श्रृजना गर्ने, आफू सँग भएको साधनस्रोत र सीपको सदुपयोग गरी उत्पादन र उत्पादकत्व बढाउने,
 - विकासका पूर्वाधारको गुणस्तरीयता कायम गर्ने,
 - गरिवी उन्मुलन गर्ने, रोजगारी श्रृजना गर्ने,
 - अभिलेखिकरण तथा तथ्यांक व्यवस्थापनलाई विशेष जोड गर्ने,
 - एकिकृत त्रिवेणी विकास कार्यक्रम बनाई लागु गर्ने,

- सामाजिक शोषणका सबै अवशेष अन्त्य गर्न आर्थिक समृद्धि र सामाजिक, साँस्कृतिक रूपान्तरण अभियान संचालन गर्ने,
- शिक्षा, स्वास्थ्य, रोजगार, खाद्य सम्प्रभुता, आवास, सामाजिक न्याय, सामाजिक सुव्यवस्था, दिगो विकास गर्दै समाजवादको आधार खडा गर्ने,
- जलस्रोत, उर्जा, कृषि, पर्यटन, पशुपालन, जंगल, जडिबुटी उत्पादन जस्ता आर्थिक उपार्जनका क्षेत्रलाई समुचित र न्यायसंगत ढंगले उपयोग गर्ने, कृषक सहकार्य समूह, सहकारी समूहलाई प्रोत्साहित गर्ने र भौतिक पूर्वाधार उद्योगको स्थापना गर्दै मानव सुचाङ्कको विकास गर्न योजनावद्ध र एकिकृत ढंगले कार्यक्रम संचालन गर्ने,
- ठूला पूर्वाधारका आयोजना निर्माण र स्तरोन्नति, स्थानीय प्राथमिकताका क्षेत्र र आयोजनामा विधि सम्मत र कानून सम्मत तरिकाले साझेदारी निकायहरूलाई आमन्त्रण गर्ने,
- कृषि, वनमा आधारित साना तथा लघु उद्योगहरूको स्थापना र संचालनमा विशेष ध्यान दिने र विभिन्न उत्पादन र रोजगारमा विशेष ध्यान दिई परनिर्भरतालाई कम गर्ने,
- नेपालको संविधानमा मौलिक अधिकारको रूपमा प्रत्याभूत गरेका शिक्षा, स्वास्थ्य, रोजगार, खाद्य सम्प्रभुता, आवास जस्ता विषयलाई कानून बनाई प्रभावकारी ढंगले लागु गर्ने,
- त्रिवेणी गाउँपालिका भित्र उपलब्ध साधनस्रोतको अधिकतम परिचालनद्वारा तीव्र आर्थिक वृद्धि हासिल गर्दै प्राप्त स्रोतसाधनको न्यायोचित वितरण, आर्थिक, सामाजिक असमानता हटाउने, शोषण रहित समाजको निर्माण गर्ने, समाजवादी अर्थतन्त्रको आधार खडा गर्ने,
- स्वतन्त्र, निष्पक्ष, मानवअधिकार, लैंगिक समानता, सामाजिक न्याय, समावेशी र समानुपातिक सिद्धान्तलाई आत्मसाथ गर्दै लोककल्याणकारी व्यवस्थालाई दिगो र सुदृढ गर्ने,
- विकास निर्माणमा क्षेत्रीय सन्तुलन कायम गर्ने, पछाडि परेका क्षेत्र पहिचान गरी प्राथमिकतामा ल्याउने, त्रिवेणी गौरवका आयोजना छनौट गरी कार्यन्वयन गर्ने, विभिन्न कृषि पशुपालन पकेट क्षेत्रको ब्लक तथा पकेट क्षेत्रको स्तर उन्नति गर्ने, सुचना प्रविधिलाई थप सुदृढ गराउने, विपन्न परिवारलाई आयआर्जनका उपाय सुझाउने, स्वास्थ्य क्षेत्रको दिगो र प्रभावकारी व्यवस्थापन, विपद जोखिमको व्यवस्थापन गर्ने, आयुर्वेदिक, होमोपेथिक पद्धतिको स्थापना, संरक्षण र विकास, श्रमको सम्मान गर्ने, साँस्कृतिक विकास, प्रविधि मैत्री शिक्षामा जोड, पारिवारिक र सामाजिक हिसामा परेका व्यक्तिको पुनर्स्थापना र संरक्षण, स्थानीय पाठ्यक्रम निर्माण र पठनपाठन, अनुगमन मुल्यांकनलाई व्यवस्थित गर्ने, स्वास्थ्यमा टेलिमेडिसियन सेवा संचालन गर्ने,
- वनजंगल, वन्यजन्तु र पशुपंक्षीको चोरी पैठारी, शिकार क्षति, मिलिभगत, आगलागी, फडानी पर्यावरणीय प्रदुषण, व्यक्ति वा समुदायमा जो कसैका लागि पनि बन्चित गरेका विषय हुन् यस्ता दुष्मनीका विरुद्ध गोप्य सूचना दिने व्यक्ति वा संस्थालाई पुरस्कार र प्रोत्साहन दिने व्यवस्था गर्ने साथै सूचना दिने व्यक्तिको नाम गोप्य राख्ने।

- त्रिवेणी गौरवका आयोजनाहरू प्राथमिकरण गरी संघ र प्रदेश सरकार मार्फत कार्यन्वयन गर्ने,
- बजार, व्यापार व्यवसाय, औषधी पसल र दैनिक उपभोग्य उत्पादित वस्तुको विक्रि वितरणमा हुने कालो बजारी, कृत्रिम अभाव लगायतका अपराधजन्य कार्यहरूको निरन्तर अनुगमन गरी गलत कार्य गर्नेलाई कारवाहीका लागि सिफारिस गर्ने र स्थानीय बजारमा सस्तो पसल स्थापनाको पहल गर्ने।

आ.व. ०८०/०८१ को समीक्षा

गाउँपालिकाकालाई आवश्यक पर्ने ऐन, नियमावली, मापदण्ड र कार्यविधि निर्माण गरी कार्यन्वयनमा गएका छन्। प्राथमिकताका विषय निर्धारण गरी शिक्षा, स्वास्थ्य, रोजगार, कृषि उत्पादन, लैंगिक, सामाजिक समावेशीकरण, पूर्वाधार निर्माणलाई प्राथमिकतामा राखी काम अगाडि बढेका छन्।

विपद् व्यवस्थापन तथा पुनःनिर्माण: २०८० कार्तिक १७ गते जाजरकोट केन्द्रविन्दु भएर गएको भूकम्पले त्रिवेणी गाउँपालिकामा पनि प्रभावित हुन पुग्यो। मानवीय क्षति नभएपनि भौतिक संरचनामा ठूलो क्षति हुन पुग्यो। नागरिकका घर, आवास, गोठ, सौचालय काम नलाग्ने गरी क्षतिग्रस्त भए। विपद्को समयमा सरकारको उपस्थिति र सक्रियतामा जोड दिदै भूकम्पबाट क्षतिको अनुगमन, मूल्यांकन, खोज र उद्धार उपचार, राहत वितरण, पिडितको पहिचान गरी अस्थायी आवासको लागी लाभग्राही कायम गरी अस्थायी आवास निर्माण गराउन तिर पालिकाको ध्यान केन्द्रित भयो भूकम्पबाट व्यक्तिका ४९६८ वटा घरहरू सुचिकृत भएका छन्, ४७२५ जनाले पहिलो किस्ता प्राप्त गरेका छन्, २४३ जना पहिलो किस्ता पाउन बाँकी रहेका छन् र बाँकी रहेकाको पहिलो किस्ता र दोस्रो किस्ताको रकमको लागि प्रक्रिया अगाडि बढाइएको छ, रेडक्रस मार्फत १०० जनालाई दुवै किस्ता भुक्तानी भएको छ र ५०० जनालाई बहुआयामिक बहुउद्देश्य नगद हस्तान्तर गरेको छ कर्णाली प्रशिक्षण प्रतिष्ठान, रोटरी इन्टरनेसनल, एन सेट र गाउँपालिकाको सहकार्यमा १ वटा भूकम्प प्रतिरोधी घर र १२ जना डकमीलाई तालिम दिइएको छ।

शिक्षा तर्फ: बालविकास शिक्षकहरूको तालिम, ICT तालिम, स्थानीय पाठ्यक्रम निर्माण गरी लागु भएको छ। विद्यालय व्यवस्थापन समिति अध्यक्ष, सि.अ.संघ अध्यक्ष, प्र.अ. हरुविचमा शिक्षा सुधारबारे अन्तरक्रिया कार्यक्रम सम्पन्न भएको छ। कक्षा ८ को परिक्षा केन्द्र बदली परिक्षामा सुधार गर्न प्रयत्न गरिएको छ। प्रयोगशाला, कम्प्युटर कक्षा, स्मार्ट बोर्ड थप गर्दै शिक्षालाई सूचना प्रविधिसंग जोड्ने प्रयत्न भएको छ। राष्ट्रपति रनिङ शिल्ड सम्पन्न भएको छ, आ.वि. भेडाखर्क ४ कोठे विद्यालय भवन निर्माण, बेतखोला बालविकास भवन निर्माण, प्रगतिशिल आ.वि. त्रिवेणी ८ सौचालय निर्माण गरिएको छ, जनप्रिय मा.वि पेउघा पर्खाल निर्माण, यूवा जनजागरण मा.वि झुल्नेटा पर्खाल निर्माण गरिएको छ। त्रिवेणी मा.विले आफ्नै कार्यक्रम मार्फत एक कर्मचारी एक ल्यापटप वितरण गरेको छ।

स्वास्थ्य तर्फ: नागरिकलाई गुणस्तरिय स्वास्थ्य सेवा घर आगनबाटै उपलब्ध गराउने उद्देश्य अनुसार प्रत्येक वडामा एक वटा स्वास्थ्य संस्था संचालन गरिएको छ। खोपकेन्द्र मार्फत नियमित खोप सेवा

सर्वसुलभ ढगंले प्रदान गरिएको छ। भूकम्प प्रभावित क्षेत्रमा टाइफाइड खोप अभियानमा जम्मा ६२४१, कोभिड १९ विरुद्धको फाइजर खोप ३४३९, पोलियो रोग विरुद्धको IPV खोप अभियानमा ८२९ जनालाई खोप सेवा प्रदान गरिएको छ, ग्रामिन अल्ट्रासाउण्ड कार्यक्रम मार्फत ९१ जना गर्भवति महिलाहरूलाई निशुल्क USG सेवा प्रदान गरिएको छ, गाउँपालिका अस्पतालबाट ल्यावसेवा, आँखा उपचार सेवा, भिडियो एक्सरे सेवा, २ वटा एम्बुलेन्स सेवा संचालन गरिएको छ, आयुर्वेदिक उपचार संचालनमा छ, घुम्तिसेवा मार्फत स्वास्थ्य सेवा पुऱ्याएको छ। विपन्न नागरिकलाई स्वास्थ्य विमा प्रदान गरिएको छ, दिर्घरोगीलाई मासिक आर्थिक सहायता प्रदान गरिएको छ, रु १ लाख बराबरको उपचार सहूलियतको लागि १३ जनालाई सिफारिस प्रदान गरिएको छ, नागरिक स्वास्थ्य परिक्षण शिविर मार्फत ५५ वर्ष माथिका २३४५ जनाको निशुल्क स्वास्थ्य परिक्षण गरिएको छ, नेपाल सरकारले तोके अनुसार निशुल्क औषधी वितरण गरिएको छ। स्वास्थ्य चौकीको न्यूनतम सेवा मापदण्ड HPMSS कार्य सम्पन्न गरिएको र खारा स्वास्थ्य चौकी स्वास्थ्य चौकीहरू मध्ये जिल्लाकै उत्कृष्ट हुन सफल भएको छ, महिला सामुदायिक स्वास्थ्य स्वयं सेविकाहरूलाई रिफ्रेसर ५ दिने तालिम र नसर्ने तथा मानसिक रोक सम्बन्धी अभिमुखिकरण तालिम सम्पन्न भएको छ, एक जना अनमीलाई SBA (दक्ष प्रशुति तालिम) प्रदान गरिएको, क्षयरोग नियन्त्रण सम्बन्धी घरदैलो कार्यक्रम सम्पन्न गरिएको छ, मुरु स्वास्थ्य चौकी भवन निर्माण गरिएको छ, आधारभूत स्वास्थ्य केन्द्र बाल र घेरावार निर्माण गरिएको छ। मुरु स्वास्थ्य चौकीको बर्थिङ्ग सेन्टर निर्माण सम्पन्न भएको छ।

कृषि तर्फ: अनुदानमा कृषि उपकरण वितरण गरिएको छ, कृषकलाई फलफुल खेति र तरकारी खेती सम्बन्धी स्थलगत तालिम प्रदान गरिएको छ, मकै, तरकारी, च्याउको बिउ वितरण गरिएको छ, ओखर पकेट विकास कार्यक्रम सम्पन्न गरिएको छ।

सडक तथा पूर्वाधार: साझाका रुख-आवि भुम्के- बरनेटी- टोट्के सडकको ट्रयाक जोडिएको छ, भयाराथान टोट्के सडक जोडिएको छ, सिम्रुतु दहभागे कालापोखरा सडकको स्तरउन्नति भएको छ, पैरेटा मुरु कुरल पितिवाङ्ग सडक जोडिएको छ, खारा लिवाङ्ग काउले सडक ट्रयाक जोडिएको छ, लामाखेत जिबाङ्ग सडक स्तरउन्नति गरिएको छ, धैरेनी कुल्सीबाङ्ग सडक निर्माण भएको छ, त्रिवेणी चक्रपथ अन्तर्गत कुरल खोला, मा.वि खुम्चेरी नजिक ग्याविङ्ग राख्ने काम सम्पन्न गरिएको छ, बल्ले लग्न ट्रयाक जोडिएको छ, नुवाकोट चोरबाटा सडक सोलिङ्ग गरिएको छ, झालढुङ्गा नुवाकोट डाँडा गोरेटो बाटो सोलिङ्ग सम्पन्न गरिएको छ, ठाकुर टोल सिताचौर दहभागे सिढी निर्माण गरिएको छ, डाँगीमोड मुरु मितेरी संग्रालय सम्म सडक सोलिङ्ग गरिएको छ, लामाखेत ज्यालङ्गा पूर्णखारा सडक सोलिङ्ग गरिएको छ, साहुटोल हर्ला पोखरा सडक ग्याविङ्ग राखिएको छ, सामुदायिक रेडियो समावेशीको भवन निर्माण गरिएको छ, वडा नं. ६ कार्यालयमा पर्खाल निर्माण निर्माण, वडा नं. ५ वडा कार्यालयमा पर्खाल निर्माण गरिएको छ, धूमभीर युद्ध संग्रालयको

काम अगाडि बढेको छ, गाउँपालिका भवन निर्माणधीन रहेको छ, गाउँपालिका अस्पताल निर्माणधीन रहेको छ।

पशु सेवा तर्फ: पशु औषधी वितरण, पशुपक्षीमा लाग्ने रोगका विरुद्ध खोप नियमित प्रदान गरिएको छ, कृत्रिम गर्भाधान मिसन कार्यक्रम सम्पन्न गरिएको छ, गाई भैसी पकेट विकास कार्यक्रम गरिएको छ, कृषि क्षेत्रको आधुनिकिकरण तथा व्यवसायिकरण लागी कृषकहरुको क्षमता अभिवृद्धि तथा प्रविधि हस्तान्तरण बाखा विशेष कार्यक्रम सम्पन्न गरिएको छ।

कानून तथा न्याय: जम्मा उजुरी २५ वटा मध्ये- मिलापत्र ११ वटा, जिल्ला अदालत सिफारिस १ वटा, निर्णय १ वटा, मुलतवि १ वटा, चालु ११ वटा रहेका छन्, ४८ घण्टे मेलमिलाप सम्बन्धि आधारभूत तालिम, जन्तासंग कानून अभिमुखिकरण कार्यक्रम सम्पन्न भएको छ।

महिला बालबालिका शाखा तर्फ: कर्णाली प्रदेश सरकारको 'बैंक खाता छोरीको: सुरक्षा जीवनभरीको' कार्यक्रम मार्फत हालसम्म ११२ छोरीको खाता सञ्चालन गरिएको छ। घुम्ती शिविर, घरदैलो तथा कार्यलयबाट गरेर चालु आर्थिक वर्षमा मात्र जम्मा ५३ जना अपांगता भएका व्यक्तिहरुलाई परिचयपत्र वितरण गरिएको छ। विभिन्न दिवसको अवसरमा लैंगिक हिंसा निवारणका लागि जनचेतनामूलक कार्यक्रम सञ्चालन गरिएको छ। घरेलु हिंसा र लैंगिक हिंसा न्यूनीकरणका लागि अभिमुखिकरण तथा प्रशिक्षण कार्यक्रम सम्पन्न गरिएको छ।

उद्यम विकास तर्फ : त्रिवेणी गाउँपालिका वडा नं. ८ का ३० जना व्यक्तिहरुलाई उद्यम विकासका लागि सामाजिक परिचालन र उद्यमशिलता विकास तालिम प्रदान गरिएको छ। वडा नं. ८ मा १५ जनालाई आधारभूत सिलाई कटाई तालिम प्रदान गरिएको छ। वडा नं. १ मा एडभान्स सिलाईकटाई तालिम १५ जनालाई प्रदान गरिएको छ, वडा नं. ६ मा १५ जनालाई होटेल व्यवस्थापन तालिम प्रदान गरिएको छ।

रोजगार तर्फ: बेरोजगारको तथ्यांक संकलन, प्रत्येक वडामा रोजगार कार्यक्रम संचालन भएको छ। प्रधानमन्त्री रोजगार कार्यक्रमबाट चालु आ.व.मा १० वटा सामुदायिक आयोजनाबाट ८४ जनालाई १०० दिन बराबरको रोजगारी प्रदान गरिएको छ। साथै मुख्यमन्त्री रोजगार कार्यक्रमबाट पनि १० वटा योजना मार्फत बेरोजगार युवाहरुलाई रोजगारी प्रदान गरिएको छ।

जनता आवास तर्फ: जनता आवास कार्यक्रम मार्फत ६ घर परिवारलाई नयाँ घर निर्माणको लागि छनौट गरि कार्य सम्पन्न भएको छ।

विविध तर्फ: आवधिक योजना निर्माण भएको छ, क्षमता विकास योजना निर्माण भएको छ, एकिकृत घुम्ति शिविर संचालन भएको छ, महिला स्वयंसेविका प्रोत्साहन, विमा लगायतका विधि कार्यक्रम संचालन भएका छन्, जेष्ठ नागरिक परिचयपत्र वितरण भएको छ, मध्यकालिल खर्च संरचना निर्माण गरिएको छ, राजस्व संकलन जेठ मसान्त सम्म रु. ८७ लाख ६४ हजार ८ सय ५० भएको छ।

विकास तथा समृद्धिको लक्ष्य प्राप्तिका अवसर तथा चुनौती

विद्यमान अवसरहरू:

हाम्रा लागि देहाय बमोजिमका अवसरहरू रहेकाछन्:

- संविधानतः अधिकार सम्पन्न स्थानीय सरकार स्थापना भै २२ वटा एकल अधिकार सहित विविध साझा अधिकार किटान हुनु ।
- आफ्ना अधिकार क्षेत्रका विषयमा ऐन, कानून तर्जुमा, योजना तर्जुमाको अभ्यास हुनु ।
- विकास निर्माणका विविध विषयमा नीति कार्यक्रम तथा बजेट सञ्चालन गर्ने अधिकार प्रष्ट हुनु ।
- गाउँपालिका भित्र भौगोलिक तथा सांस्कृतिक विविधता रहनु ।
- सबै वडामा सडक पूर्वाधारको पहुँच हुनु ।
- सडक निर्माणमा भएको लगानी संगै गाउँपालिकामा उत्पादित कृषिजन्य उत्पादनलाई बजार सम्मको पहुँच स्थापित गर्न पहल हुनु ।
- घरहरूको निर्माणमा भवनसंहिता पालना हुने क्रम बढ्नु तथा नक्सापास गर्न नागरिकको आकर्षण बढ्नु ।

विद्यमान चुनौतीहरू:

हाम्रा सामु देहाय बमोजिमका चुनौतीहरू रहेकाछन्:

- रोजगार उन्मुख सीपमूलक शिक्षाको विकास गर्नु ।
- बजारको सूचना कृषकलाई समयमा नै उपलब्ध गराउनु ।
- गुणस्तरीय बीउबिजन/मलखाद समयमा नै उपलब्ध गराउनु ।
- युवा जनशक्तिलाई कृषि व्यवसाय प्रति आकर्षित गर्नु ।
- व्यावसायिक कृषकको संख्या वृद्धि गर्नु ।
- वैदेशिक रोजगारीबाट फर्केका सीप युक्त युवाको सीप तथा पुँजीलाई उद्यम विकासमा उपयोग गर्नु र स्थानीय स्तरमा टिकाई राख्नु ।
- निर्माण भएको पूर्वाधारको मर्मत संभार पद्धतिको विकास गर्नु ।
- सडक लगायतका पूर्वाधारको उपयोग योजना, डिजाइन तथा ड्रइड विना गरिने सडक तथा अन्य पूर्वाधारका संरचना निर्माणको कार्यलाई रोक्नु ।
- भिरालो ठाउँ, बाढी पहिरो तथा डुवान लगायतका प्रकोपको उच्च जोखिम भएका वस्तीमा भवन निर्माण कार्यलाई रोक्नु ।
- अव्यवस्थित बस्ती बिस्तारको क्रम रोक्नु तथा व्यवस्थित बस्ति विकास गर्नु ।
- बैज्ञानिक, जलवायु उत्थानशिल तथा व्यवहारीक एवम् उपयुक्त भूउपयोग योजना तर्जुमा गरी लागू गर्नु ।

- सञ्चार सेवा प्रदायक संस्थाहरू बाट प्रभावकारी सेवा प्राप्ति र व्यवस्थित गर्नु ।
- प्राकृतिक स्रोत तथा नदिजन्य पदार्थ (बालुवा, गिट्टि) को मापदण्ड अबलम्बन नगरि अत्यधिक दोहन रोक्नु ।
- विभिन्न कालखण्डमा गाउँपालिकामा निर्माण भएका पूर्वाधारका संरचना (पूँजीगत सम्पति) को लगत तयार गर्नु, मुल्यांकन गर्नु तथा सेवा प्रभावमा प्रभावकारी उपयोग सम्बन्धी योजना तयार गरी कार्यान्वयन गर्नु ।
- राज्य सत्कार शाषण प्रणाली र अर्थ व्यवस्था प्रणाली सम्बन्धी हाम्रो सोचलाई परिवर्तन गर्दै सरकारलाई शासकबाट सेवक र राज्यलाई व्यवस्थापकमा बदल्ने जमर्को गरिएको छ । सिमित स्रोत साधनको सहि व्यवस्थापन गर्दै सबै पक्षलाई समेटने र पहुँचका आधारमा हुने योजना वितरणलाई न्यूनिकरण गर्दै जानु पर्छ ।
- त्रिवेणी गाउँपालिकाको प्रथम आवधिक योजनाले अंगिकार गरेको समृद्ध त्रिवेणी सम्मानित त्रिवेणी बासीको दिर्घकालिन सोच अनुसार आर्थिक सम्भावना सामाजिक न्याय गरिवी निवारण उत्पादन वृद्धि रोजगारीको सृजना र उद्यमशिलता विकासका लागि प्राप्त निति तथा कार्यक्रम तय गरिएको छ ।
- विगत वर्षका सफल निति तथा कार्यक्रमलाई निरन्तरता दिदै शिक्षा स्वास्थ्य र रोजगारी र त्यसका लागि सुशासन र पूर्वाधार भन्ने मुल नारका साथ यो निति तथा कार्यक्रम तर्जुमा गरिएको छ ।

अब म क्षेत्रगत नीतिलाई प्रस्तुत गर्ने अनुमति चाहन्छु ।

१. सामाजिक विकास क्षेत्र:

(क) शिक्षा

- गुणस्तरिय शिक्षा हामी सबैको अपेक्षा भन्ने मान्यतालाई आत्मसाथ गर्दै विद्यालयमा गुणस्तरिय शिक्षा प्राप्तिको लागि दक्ष जनशक्ति व्यवस्थापनमा जोड दिइने छ ।
- बाल शिक्षालाई व्यवस्थित र प्रभावकारी बनाइनेछ ।
- आधारभूत तहसम्मको शिक्षा पूर्ण निःशुल्क र अनिवार्य गर्ने तथा माध्यमिक तहसम्म निःशुल्क शिक्षाको व्यवस्था गरिनेछ ।
- आधारभूत तहमा स्थानीय पाठ्यक्रमलाई परिमार्जन गर्दै लगिने छ । पालिकाको एक मात्र उच्च शिक्षा तह अध्ययन अध्यापन हुने सिम्रुतु क्याम्पसलाई कार्यविधि बनाई अनुदानको व्यवस्था गरिनेछ, साथै बहुमुखि क्यापस बनाउन पहल गरिनेछ ।
- शहिदका बालबच्चा, द्वन्द्वपीडित, अपाङ्ग, टुहुरा, अतिविपन्न परिवारका बालबालिका छनौट गरी उच्च शिक्षा सम्म छात्रवृत्तिको व्यवस्था गरिनेछ ।

- पालिका भित्रका सबै विद्यालयमा भूकम्प प्रतिरोधी पक्की भवन, बालमैत्री शौचालय, घेरावार, खेलमैदान, पुस्तकालय, प्रयोगशाला र इन्टरनेटको व्यवस्था गरिनेछ।
- शैक्षिक क्षेत्रको अनुगमन नियमित र मूल्यांकनलाई प्रभावकारी बनाइनेछ।
- शिक्षकलाई सेवामुलक तालिम र वि.व्य.स., शिक्षक अभिभावक संघका पदाधिकारीलाई नेतृत्व विकास तालिमको व्यवस्था गरिनेछ।
- विद्यार्थीलाई अखाद्य बस्तु र जंग फुडबाट टाढा राख्ने दिवा खाजालाई मेनु बनाई गुणस्तरिय ताजा खाजा खुवाइने छ ।
- विद्यालयमा बालमैत्री कक्षाकोठा, स्वच्छ पिउने पानीको व्यवस्था गरिनेछ।
- खेलकुद र अतिरिक्त क्रियाकलापमा जोड दिनुका साथै विद्यालयमा स्काउट, रेडक्रस सर्कलहरु गठन गरिनेछ।
- योग शिक्षा संचालन गरिने छ।
- निःशुल्क, अनिवार्य र प्रविधिमैत्री शिक्षामा जोड दिइने छ।
- विद्यार्थी संख्या र संघ सरकारको मापदण्ड अनुसार दरबन्दी मिलान गरिने छ।
- विद्यालय शिक्षाको गुणस्तर अभिवृद्धि गर्न र सीमान्कृत अशक्त अभिभावक विहिन बालबालिकाको शिक्षामा पहुच वृद्धि गर्न पालिकामा एकवटा आवाशिय नमुना विद्यालय स्थापना गर्न पहल गरिने छ ।
- शैक्षिक क्षेत्रको गुणस्तरीय वृद्धिगर्न र दिगो विकास लक्ष्य अनुसारको सतप्रतिशत साक्षरता पुर्याउन स्थानिय जन्ता गैहसरकारी सँघसँस्था शिक्षाप्रेमी व्यक्तीहरूसँग समन्वय गरी अनौपचारिक कक्षा संचालन गरिने छ।
- सार्वजनिक शिक्षाप्रतिको दृष्टिकोणमा परिवर्तनगरी जिम्मेवारी अधिभावक बनाउन समुदाय परिचालन कार्यक्रम संचालन गरिने छ ।
- कमाउदै पढदै कार्यक्रमलाई प्रभावकारी रुपमा संचालन गरिने छ ।
- सँघ र प्रदेश सरकारसँगको समन्वयन र सहकार्यमा विद्यालयहरुमा ई हाजीरी, स्मार्ट बोर्ड लगायत अन्य प्रविधि प्रयोगमा ल्याइनेछ।
- हाम्रा विद्यालय हामी बनाउछौं अभियान संचालन गरिने छ ।
- विद्यालयको शैक्षिक स्थितिमा सुधार गर्न शैक्षिक नेतृत्वको आवश्यकता पर्छ । त्यसका लागी प्रत्येक विद्यालयमा सक्षम व्यक्तीलाई प्रधानाध्यापक नियुक्त गर्ने र उनको निरन्तरता शैक्षिक उपलब्धीको मूल्याङ्कनमा निर्भर हुने व्यवस्था गरिने छ ।
- जेहेन्दार, विपन्न, उत्पीडीत, असाहाय, शहिदका छोराछोरी, द्वन्द्व पिडितका छोराछोरी, अभिभावक विहिन बालबालिकालाई छात्रवृत्तिको व्यवस्था गरिने छ ।

- दिवा खाजालाई निरन्तरता दिइने छ। विद्यालयमा पकाएर नखुवाउने विद्यालयलाई दिवा उपलब्ध हुने छैन।
- शिक्षाको गुणस्तर सुधार गर्ने, प्रविधि मैत्री भौतिक पूर्वाधार, प्रयोगात्मक शिक्षण, स्तरिय पाठ्यक्रम निर्माण, अभिभावक सचेतना, शिक्षक तालिम र अधिमुखिकरण कार्यक्रम संचालन गरिने छ।
- छात्रछात्रालाई प्रजनन स्वास्थ्य र लैंगिक समानता सम्बन्धी सचेतना कार्यक्रम संचालन गर्ने र छात्राहरूलाई निशुल्क स्यानिटरी प्याड उपलब्ध गराइने छ।
- विद्यालयका भौतिक संरचना अपांग मैत्री, छात्रामैत्री, बालमैत्री बनाउनदै लगिने छ।
- कार्यसम्पादन सम्झौता गरी राम्रो काम गर्नेलाई प्रोत्साहन र नराम्रो काम गर्नेलाई दण्ड सहितको व्यावस्था गरिने छ।
- शिक्षा शाखामार्फत वार्षिक शैक्षिक योजना र क्यालेन्डर निर्माण गरी विद्यालय शिक्षा सुधारको योजना बनाई कार्यन्वयन गरिने छ।
- शिक्षालाई गुणस्तरीय बनाउन विद्यालयको आधुनिक भौतिक पूर्वाधार सुविधायुक्त डेस्क, बेन्च, स्मार्ट बोर्ड, प्रयोगशाला निर्माण र दक्ष जनशक्तिको व्यवस्था गरिने छ।
- एकिकृत पाठ्यक्रम प्रारूप २०७६, को उद्देश्य पुरा गर्न सबै शिक्षकलाई एकिकृत पाठ्यक्रम सम्बन्धि तालिम संचालन गरिने छ।

(ख) स्वास्थ्य

"स्वस्थ गाउँपालिका निरोगी गाउँपालिका"

- नेपाल सरकारले निःशुल्क वितरण गर्ने भनि तोकेका सम्पूर्ण औषधी र आधारभूत स्वास्थ्य सेवा निःशुल्क र प्रभावकारी तुल्याइने छ।
- गाउँपालिका अस्पतालको एक्सरे मेसिन संचालन गर्न इस्टेपलाइजर खरिद गरिनेछ।
- एलोपेथिक अस्पताल सँगै आयुर्वेदिक उपचार केन्द्र र प्राकृतिक उपचार केन्द्र स्थापना गरिनेछ।
- टेलिमेडिसियन सेवा संचालन गरी उपचारमा सहजिकरण गरिने छ।
- रोग नियन्त्रण कार्यलाई प्रभावकारी गराइनेछ।
- सबै उमेर समूहका नागरिकहरूको स्वास्थ्य आवश्यकतालाई ध्यानमा राखी मातृ शिशु स्वास्थ्य, किशोर किशोरी मैत्री, यौनशिक्षा तथा प्रजनन स्वास्थ्य, परिवार नियोजन, दीर्घरोगी, एच्.आई.भी. पीडित लगायतका क्षेत्रमा कार्यक्रम निर्माण गरी लागू गरिनेछ।
- अतिविपन्न घरपरिवार छनौट गरी निःशुल्क स्वास्थ्य विमा गरिनेछ।
- उच्च जोखिममा रहेका गर्भवती महिलाहरूलाई जिल्ला भित्रका स्वास्थ्य संस्था सम्म पुर्याउन निःशुल्क एम्बुलेन्स सेवा उपलब्ध गराइनेछ। यो सेवा घर बाट स्वास्थ्य संस्था पुर्याउदा मात्र लागू हुनेछ।

- विभिन्न महामारी, सरुवा रोग नियन्त्रणको लागि स्वास्थ्य कर्मीको अग्रसरता र नागरिक सचेतनामा जोड दिइनेछ ।
- प्रत्येक विद्यालयमा स्वास्थ्य शिक्षा संचालन गरिने छ ।
- प्रत्येक विद्यालयलाई प्राथमिक उपचारका स्वास्थ्य सामाग्री र किशोरीहरुलाई सेनिटरी प्याड उपलब्ध गराइने छ ।
- स्वास्थ्य महिला स्वयं सेविकालाई यातायात, पोशाक र प्रोत्साहन खर्चको व्यवस्था गरिनेछ ।
- आमा समूहलाई स्वास्थ्य सम्बन्धि तालिम दिइने छ ।
- गाउँपालिकामा मनोसामाजिक परामर्श सेवा संचालन गरिनेछ ।
- जेष्ठ नागरिक, अपाङ्ग, अशक्तलाई घरदैलो स्वास्थ्य सेवा उपलब्ध गराइनेछ ।
- पूर्ण खोपयुक्त गाउँपालिका घोषणा प्रक्रियालाई अगाडी बढाइनेछ ।
- आधारभूत स्वास्थ्य सेवामा नागरिकको पहुँच वृद्धि गर्न भौतिक पूर्वाधारमा सुधार गरी प्रविधि मैत्री बनाइने छ ।
- साधन स्रोत र जनशक्ति व्यवस्थापनमा जोड दिइने छ ।
- नेपाल सरकारको मापदण्ड अनुसार स्वास्थ्य संस्थाहरुको स्तर कायम गर्न जनशक्ति व्यवस्थापन, पेशागत दक्षता वृद्धि गर्न समयानुसार तालिम संचालन गरिने छ ।
- नागरिकहरुलाई स्वास्थ्य तथा सरसफाई मापदण्डको सचेतना पूर्व परिपालना गराउनका लागि समुदायमा जनचेतना अभिवृद्धिका कार्यक्रम संचालन गराइने छ ।
- प्राकृतिक तथा मानवीय प्रकोप पश्चात उत्पन्न हुनसक्ने महामारी नियन्त्रण तथा व्यवस्थापनका लागि पूर्व तयारीका कार्यक्रम संचालन गरिने छ ।
- पोषणको अवस्था सुधार गर्न एक घर एक करेसावारी कार्यक्रम संचालन गरिने छ ।
- गर्भवती महिलालाई लागी गाउँमै गएर निशुल्क भिडियो एक्सरे तथा प्रयोगशाला परिक्षण गरिनेछ ।
- खोप सेवा व्यवस्थित र प्रभावकारी रूपमा संचालन गरी बाल मृत्युदर, मातृ मृत्युदरमा प्रभावकारी सुधार गरिने छ ।
- बर्थिङ सेन्टरको सेवा गुणस्तरीय र भरपर्दो गराउन सामग्री व्यवस्थापन SBA तालिम प्राप्त ANM को व्यवस्थापन, स्वयंसेविकाहरुको क्षमता वृद्धि, आमासमुह परिचालन कार्यक्रम संचालन गरिने छ ।
- विशेषज्ञ सेवासहितको घुम्ती स्वास्थ्य शिविर संचालन गरिने छ ।
- फोहोर मैलाको उचित व्यवस्थापन गरिने छ ।
- छोराछोरी विचको विभेद कम गर्न लिङ्ग पहिचान गरि गर्भपतन गराउने कुसंस्कारलाई निरुत्साहन गर्न सचेतना कार्यक्रम संचालन गरिने छ ।

- कुपोषित गर्भवती तथा सुत्केरी आमा वच्चालाई विशेष पोषण कार्यक्रम संचालन गरिने छ।
- सुर्तिजन्य, मदिराजन्य र लागुऔषध जन्य पदार्थको प्रयोगलाई निरुत्साहित गरिने छ ।
- स्वास्थ्य संस्थामा कार्यरत कर्मचारीलाई अतिरिक्त कामको आधारमा प्रोत्साहन सुविधा उपलब्ध गराइने छ ।
- पोषणयुक्त आहारमा लगानी गर्ने वानीको विकासगर्ने बालबालिकाको पोषण स्थितिमा सुधार ल्याउन जनचेतना अभिवृद्धि गरिने छ।
- आयातित वस्तुहरूको प्रयोगमा न्यूनिकरण गर्दै स्थानिय परिवेश अनुकूल उपलब्ध खाद्यपदार्थ फलफुल तथा हरियो तरकारी उत्पादन तथा उपयोग गर्ने वानीको विकास गराउदै लगिने छ ।
- कुपोषण न्यूनिकरण गर्न र गुणस्तरीय एवं स्वास्थ्य बर्द्धक खाद्यपदार्थको पहुँच सुनिश्चित गरी उपभोग गर्ने स्वास्थ्य वानी र व्यवहार प्रवर्द्धन गर्दै लगिने छ ।
- प्राकृतिक तथा मानवीय विपदका कारण उत्पन्न हुनसक्ने खाद्य संकट न्यूनिकरणलाई संबोधन गर्न खाद्यबैंकको स्थापना गरिने छ।
- सुनौला हजार दिन सम्बन्धी जनजागरण अभियान संचालन गरिने छ।
- गाउँपालिका अस्पताल परिसर भित्र आँखा उपचार केन्द्रलाई थप व्यवस्थित गरिने छ।

(ग) खानेपानी तथा सरसफाई

- "पिउने पानी पहुँचमा स्वच्छता र शुद्धता, एक घर एक धारा त्रिवेणी गाउँपालिकाको प्रतिवद्धता" भन्ने नाराका साथ स्वच्छ सुरक्षित, सर्वसुलभ र दिगो खानेपानी योजना निर्माण तथा सरसफाई सेवामा आम नागरिकको पहुँच स्थापित गरिनेछ।
- मानव मलमुत्र तथा फोहोर पानी व्यवस्थापन गरी मानव तथा वातावरणीय स्वच्छता कायम गराउन, आयोजनाहरू समयमै सम्पन्न गराउन र व्यवस्थित रूपमा दिगो आयोजना निर्माणमा जोड दिइने छ। फोहोर पानीको उत्सर्जन दुरुपयोग न्यूनिकरण गर्ने र फोहोर पानीको व्यवस्थापनमा जोड दिइनेछ।
- अत्यावश्यकिय खानेपानी आयोजना पहिचान गरी प्राथमिकताका आधारमा सम्पन्न गर्दै जाने र जलवायु अनुकूल हुने र विपद न्यूनिकरण गर्ने, आयोजनाको दिगोपनमा ध्यान दिनुका साथै यस विषयमा जनचेतना अभिवृद्धि गरिनेछ।
- एक घर एक धारा निर्माण कार्यलाई अभियानको रूपमा संचालन गरिने छ।
- खानेपानी स्रोतको दिगोपना तथा सरसफाईका लागि मुहान संरक्षण, मुहान वरिपरी वृक्षारोपन, मर्मत सम्भार, साना आयोजना निर्माण, ढल निकास, डम्पिङ्ग साइट निर्माणका कार्यलाई सामाजिक कार्यमा आधारित रही जनसहभागितामा संचालन गरिने छ।
- लिफ्टिङ्ग खानेपानी आयोजना छनौट गरि कार्यान्वयन गरिने छ।
- पूर्ण सरसफाइयुक्त गाउँपालिका निर्माण गरिने छ।

- खानेपानी ट्याङ्की तथा पाइप काटी क्षति पुर्याउने, पानी चुहावट गर्ने, आफू खुसी गर्ने र अभाव श्रृजना गर्ने कार्यलाई निरुत्साहित गरिनेछ ।
- स्वास्थ्य र निरोगी जिवनको मूलआधार सुरक्षित खानेपानी तथा सरसफाई पूर्वाधार भन्ने सोचका साथ पानीका मुहान पहिचान गर्ने, अभिलेखीकरण गर्ने, संरक्षण गर्ने, घेरावार गर्ने, मुहान वरिपरि वृक्षारोपन गर्ने, जलवायु परिवर्तनका असरवारे जनचेतना मूलक कार्यक्रम संचालन गरिने छ ।
- स्वाच्छ शुद्ध र सुरक्षीत खानेपानी उपलब्ध नभएको परिवारलाई प्राथमिकता दिई नयाँ खानेपानी योजना निर्माण गरिने छ ।
- निर्मित संरचनाको मर्मत संभार र व्यवस्थापनका कार्यक्रम संचालन गर्न जनचेतना वढाइने छ ।
- खानेपानीको आपूर्ती सहज बनाउन वहावको स्रोत नभएका ठाँउमा आधुनिक लिफ्टीङ्ग प्रविधिको प्रयोगगरी पिउने पानी उपलब्ध गराइने छ ।
- घर, आगन, टोल, छिमेक र समाजलाई सरसफाई तथा सौचालय प्रयोग गर्न कडाई गरिने छ, वजारक्षेत्र सफा राखिने छ, फोहरमैला गर्नेलाई आर्थिक जरिवाना गरिने छ ।
- कुवा पोखरी पानीका मुहान खोला नालामा फोहर गर्न नपाइने र भत्काउन विगान्न नपाउने गरि कार्ययोजना बनाइने छ ।
- सार्वजनिक स्थलमा सौचालय निर्माण गर्न वजारक्षेत्रले फोहोर फाल्ने ठाउँको व्यवस्था गरिने छ ।
- सरसफाई लाई हरेक नागरिकको कर्तव्य को रुपमा ग्रहण गर्न लगाइने छ ।
- खानेपानीमा र सरसफाईमा कामगर्न चाहने गैर सरकारी संस्थाहरूसँग सहकार्य समन्वय गरी कार्यक्रम संचालन गरिने छ ।
- फोहोर मैलार प्रदुषणमूक्त गाउँ निर्माणका लागी पालिका भित्र फोहोरमैला व्यवस्थापन गुरुयोजना निर्माण गरी लागू गरिने छ ।
- ढल निकासको व्यवस्था गरिने छ ।
- वजारक्षेत्रमा डम्पिङ्ग साइड निर्माण गरिने छ ।
- परम्परागत मौलिक कला सँस्कृतिक भाषा र परम्पराको जगेर्ना गरी विभिन्न जातजातिको भाषाकला सँस्कृतिको संरक्षण र सम्बर्धनमा निरन्तर सहयोग गरिने छ ।
- गाउँपालिका भित्र हुने कार्यक्रममा स्थानिय मौलिक सँस्कृति र साधनहरुको उपयोग गरिने छ ।

(घ) सामाजिक तथा साँस्कृतिक प्रवर्द्धन

- त्रिवेणी गाउँपालिका भित्र रहेका ऐतिहासिक, साँस्कृतिक सम्पदा, लोककला, साहित्य र संस्कृतिको प्रवर्द्धन गर्दै साँस्कृतिक कलाकर्मीहरुलाई उचित किसिमले प्रोत्साहन गरिनेछ ।
- परम्परागत मौलिक कला संस्कृति भाषा र परम्पराको जगेर्ना गर्न विभिन्न जातजातिको भाषाकला संस्कृतिको संरक्षण र प्रवर्धनमा निरन्तर सहयोग गरिने छ ।

- सँस्कृति संरक्षण र प्रवर्द्धनका लागि त्रिवेणीमा भएका सिंगारु नाच, पञ्चेबाजा, मेलापर्व, दिवसहरुलाई समय अनुकूल परिमार्जन गर्दै जाने र साँस्कृतिक समूह गठन गरी परिचालन तथा संरक्षणमा जोड दिइनेछ।
- गाउँपालिका भित्र हुने कार्यक्रममा स्थानीय मौलिक संस्कृति र साधनहरुको उपयोग गरिने छ।
- ऐतिहासिक तथा पुरातात्विक महत्वका सम्पदाको खोज अन्वेषणमा जोड दिने र यसतर्फ लाग्ने व्यक्ति तथा समूहलाई प्रोत्साहित गरिनेछ।
- जनयुद्ध संग्रालय, मितेरी संग्रालय लगाएत धार्मिक स्थलहरुको संरक्षण र सम्बर्द्धन गरिनेछ।
- सबै धर्म, जातजाति र धार्मिक समुदायका परम्परा संरक्षण र प्रवर्द्धनमा जोड दिइनेछ।
- सामाजिक दुर्व्यसन र अपराध नियन्त्रण गर्न सर्वपक्षिय समन्वय गरी कार्यक्रम संचालन गरिनेछ।

(ड) सामाजिक सुरक्षा:

- दलित तथा विपन्न व्यक्ति तथा परिवारको आवास तथा जनजिविका सुनिश्चित गर्न आवश्यक कार्यक्रम तय गरिने छ।
- महिला हिंसा तथा घरेलु हिंसामा परेका बालबालिका र वृद्धवृद्धाको अवस्थामा सुधार ल्याउन कानूनको प्रभावकारी कार्यन्वयन, महिला जागरण तथा सशक्तिकरण कार्यक्रमहरु संचालन गरिनेछ।
- वृद्ध, अपांग, अशक्त र असायहरुको आत्म सम्मानको लागि उनीहरुको प्रकृति अनुसारका आयआर्जनका कार्यक्रमहरु संचालन गरिने छ।
- कानूनी रुपमा तोकिएको सामाजिक सुरक्षा भत्ता समयमै अपलब्ध गराउन जोड गरिने छ।
- सामाजिक लैंगिक तथा जातिय विभेद अन्त्य गर्न सो अनुकूल योजना र गतिविधि अघि बढाइने छ।
- सामाजिक सुरक्षा र संरक्षण मार्फत उत्पीडित तथा कमजोर वर्गको शसक्तिकरण गरिने छ।
- सामाजिक सुरक्षा कार्यक्रमलाई व्यवस्थित बनाउन गर्भवस्था देखि वृद्ध अवस्था सम्म कार्यक्रम संचालन गरिने छ।
- अति विपन्न, असाहाय, अशक्त र दिर्घरोगी, मुटुरोगी, मृगौला रोगी, क्यान्सर रोगीहरुको अवस्था हेरी पालिकाले उपचारको लागी थप आर्थिक सहायता उपलब्ध गराइनेछ।
- सामाजिक साँस्कृतिक रुपान्तरण अभियान मार्फत बालविवाह, बहुविवाह, महिलाहिंसा जातिय भेदभाव जस्ता सामाजिक कुप्रथा, कुरिति, विसंगति र विकृति विरुद्ध जनचेतना अभिवृद्धि र कानूनी उपायलाई एकिकृत प्रयोग गरी प्रभावकारी सुधार गरिने छ।
- घरेलु हिंसा न्यूनीकरण गर्न कानूनी परामर्श जनचेतना मुलक सन्देश प्रवाह र अन्य सामाजिक चेतना अभिवृद्धिका कार्यक्रम संचालन गरिने छ।

- महिला नेतृत्व विकास, आर्थिक आत्मनिर्भरता, क्षमता अभिवृद्धि र शसक्तिकरणका कार्यक्रम संचालन गरिने छ ।
- बालअधिकार अन्तर्गत बालबचाउ, बालविकास, बालसहभागिता र बालसंरक्षण जस्ता कार्यक्रम संचालन गरी बालबालिकाको सर्वाङ्गिन विकासमा जोड दिइने छ ।
- जेष्ठ नागरिकहरुलाई मर्यादित एवं सम्मान जनक सामाजिक जीवन यापनका लागि वृद्ध चौतारी उपचार सहूलियत जस्ता कार्यक्रम संचालन गरिने छ ।

(च) बजार व्यवस्थापन:

- बढ्दै गएका सवारी साधनको चाप र सडक नियमअनुसार सेटव्याक नछोडि घर टहरा निर्माण गरी सडक अतिक्रम गर्ने प्रवृत्ति निरुसाहित गर्दै सडक दुर्घटनामा कमी ल्याइने छ ।
- झुल्नेटा र सिम्रुतु बजामा सडकको दायाँ बायाँ २ मिटरको पैदल मार्ग निर्माण गरी पैदल यात्रीलाई सहज आवातजावतको सहज गरिनेछ ।
- झुल्नेटा र सिम्रुतु बजामा सडकको दायाँ बायाँ २ मिटरको पैदल मार्ग निर्माणको लागि जग्गा अतिक्रम गरि बसेका व्यक्तिहरुले तोकिएको क्षेत्र खाली नगरेमा सडक अतिक्रमणकारीमा सुचिकृत गरी रु १० हजार देखि १ लाख सम्म जरिवाना गरिने छ । साथै संरचना भत्काई लागेको खर्च समेत असुल उपर गरिने छ ।
- सडकमा हाँस कुखुरा छोड्ने निर्माण सामग्री छड सिमेन्ट बालुवा ढुङ्गा गिट्टी जथाभावी फाल्ने सडकमा फोहोर फाल्ने जो कोहिलाई १० हजार सम्म जरिवाना गरिनेछ ।
- सिम्रुतु बजारमा मुरुखोला पुल देखि खारा जाने सडक मोड भित्र टिकट काउन्टर राख्ने, यात्रु चढाउने ओराल्ने निषेध गरिएको छ । त्यसो गरेको पाइएमा टिकट काउन्टरवाला र गाडिवालालाई पटकै पिछ्ने १ हजार देखि १० हजार सम्म जरिवाना गरिनेछ ।
- जरिवाना गर्ने अधिकार प्रहरी चौकी, बजार व्यवस्थापन समिति, वडा कार्यालयलाई हुने छ । जरिवानाको ५० प्रतिशत रकम जरिवाना गर्ने संस्थालाई प्रदान गरिने छ । बाँकी ५० प्रतिशत रकम पालिकाको राजश्व खातामा जम्मा गरिनेछ ।
- सडक मिचि घर संरचना बनाएका व्यक्ति र भाडामा बस्ने व्यवसाय समेत जरिवानाको भागिदार बनाइनेछ ।

(छ) भूकम्प पुन निर्माण:

- संघ र प्रदेश सरकार संग समुन्वय गरी भूकम्प पुनः निर्माणको कार्यलाई अगाडी बढाइने छ ।
- नक्सा पास र घर अभिलेखिकरणलाई अनिवार्य गरि भूकम्प प्रतिरोधी भवन संरचना निर्माण गरिने छ ।

(ज) खेलकूद मनोरञ्जन:

- “राष्ट्रको लागि खेल, स्वास्थ्यको लागि खेल” भन्ने नारा लाई व्यवहारमा कार्यान्वयन गरी खेल मार्फत मनोरञ्जन, तन्दुरुस्ती र आर्थिक आयआर्जन गर्ने वातावरण श्रृजना गरिनेछ।
- एक वडा एक खेल मैदान निर्माणमा जोड दिइने छ।
- खेल क्षेत्रका कामलाई प्रोत्साहित गरी क्रिकेट, फुटबल, भलिबल, ब्याडमिन्टन, एथलेटिक्स लगायत खेलका लागि खेलकूद मैदान निर्माण तथा युवाहरूलाई तालिमको व्यवस्था गरिने छ।
- खेल क्षेत्रका कामलाई प्रोत्साहित गर्ने, स्काउट जस्ता संस्थालाई विद्यालयमा जोड्ने, क्रिकेट, फुटबल, भलिबल, ब्याडमिन्टन, बास्केटबल, कबड्डी जस्ता खेलको लागि उपयुक्त स्थान छनौट र तालिम प्रशिक्षणको व्यवस्था गरिनेछ।
- विद्यालय उमेर देखि नै बालबालिकालाई खेलकुदमा प्रेरित गर्न समय समयमा खेलकुद प्रतियोगिताहरू संचालन गरिने छ।
- खेलकुदलाई विद्यालय शिक्षाको अभिन्न अंग बनाई यूवा कलव र उनीहरूका खेलकुद क्रियाकलापलाई प्रोत्साहन गरिने छ।
- युवाहरूका लागि खेल, मनोरञ्जन, ज्ञानसीप र उत्पादन मुलक क्षेत्रको विकास गरिनेछ।

(झ) लैंगिक समानता र सामाजिक न्याय

- महिलालाई पैतृक सम्पत्ति लगायत समग्र राज्यका सबै क्षेत्रमा विशेष अधिकार सहित समान सहभागिताको ग्यारेन्टी गरिनेछ।
- महिलाहरूलाई कुनै पनि पेशामा निर्वाद रुपमा लाग्ने र समान कामको समान ज्याला उपलब्ध गराउने वातावरण श्रृजना गरिनेछ।
- जनयुद्ध र जनआन्दोलनका शहिद परिवारका लागि सम्मान कार्यक्रम र भरपर्दो आयोजनामा शेयर लगानी गरिदिने व्यवस्था गरिनेछ।
- गाउँपालिकाका शहिदहरूको नामबाट सडक, चौतारीहरूको नामाकरण गरिनेछ।
- अपाङ्ग परिचय पत्रको आधारमा सामाजिक सुरक्षा भत्ता तथा सीपमुलक तालिमको व्यवस्था गरिने छ।
- लैंगिक हिंसा अन्त्य गरी हिंसामा परेका महिलाहरूलाई निःशुल्क कानूनी सेवा उपलब्ध गराइने छ।
- जेष्ठ नागरिकहरूलाई सम्मान कार्यक्रम तथा देश दर्शन कार्यक्रम संचालन गर्ने व्यवस्था गरिनेछ।
- सबै प्रकारका बालश्रमको अन्त्य गरिनेछ।
- सामाजिक कुरीति र कुसंस्कार विरुद्ध कानूनी र सचेतना मार्फत सामाधानमा जोड दिइने छ।

- बालविवाह, बहुविवाह, जाँडरक्सी, जुवातास, बोक्सी, धामी, जादुटुना, लागु पदार्थ ओसार पसार, महिला बेचबिखन लगायतका गैरकानुनी कार्यको अन्त्य गरिने छ।
- लघु उद्योगको विकास गरी महिला, दलित तथा सीमान्तकृत समुदायको लागि स्वरोजगारको व्यवस्था गरिने छ।
- दलितहरु माथि हुने सबै प्रकारका छुवाछुत र भेदभावको पूर्ण उन्मुलन गरी सामाजिक सदभावयुक्त सभ्य समाज निर्माण गरिने छ।
- विकासका लागि समतामूलक राष्ट्र निर्माण गर्नु संविधानको मूलमर्म भएकोले लैंगिक समानता, महिला शसक्तिकरण, बालबालिकाको संवेगात्मक विकास, किशोर किशोरी सचेतना जस्ता कार्यक्रम संचालन गरिने छ।
- महिलाहरुको आर्थिक, सामाजिक सशक्तिकरणका लागि व्यवसायिक सीप विकास तथा उत्पादनशिल विकासका कार्यक्रम संचालन गरिने छ।
- सेवा, सुविधा र अवसरहरुको विवरणमा समावेशिकरण र समन्यायिक नीति अवलम्बन गरिने छ।
- सामाजिक रुपमा पछी पारिएका बहिर्कृत तथा सिमान्तकृत समुदायलाई केन्द्र बिन्दुमा राखिने छ।
- जात, धर्म, वर्ण, लिङ्ग र वर्गका आधारमा हुने भेदभाव अन्त्य गर्दै सबैले सामाजिक सम्मान पाउने वातावरण सृजना गरिने छ।

(ज) सूचना तथा प्रविधि तर्फ:

- गाउँपालिका अन्तर्गत रहेका कार्यपालिका सदस्यहरु, वडाका कर्मचारी तथा प्र.अ. हरुलाई ICT सम्बन्धी ७ दिने तालिम प्रत्येक ६-६ महिनामा सञ्चालनको व्यवस्था गरिने छ।
- स्थानीय तहको विकास र स्थानीय सरकारको भिजन तथा हालसम्मका उपलब्धिहरुलाई सधैभरि स्मरणिय बनाई राख्नको लागि यस गाउँपालिकाको एउटा प्रभावकारी Documentary Video निर्माण गर्नको लागि आवश्यक पहल गरिने छ।
- गाउँपालिका कार्यालयमा डिजिटल सूचना पाटी र सेमिनारका लागी Interactive Smart Board को व्यवस्था गरिने छ।
- सबै वडा कार्यालय र स्वास्थ्य चौकीहरु, मुख्य बजार क्षेत्रहरुमा CCTV Camera जडान गरी नियमित अनुगमन गर्ने प्रणालीको विकास गरिने छ।
- पालिका अन्तर्गतका माध्यामिक विद्यालयहरुलाई प्रविधिमैत्री बनाउन Interactive Smart Board जडान गरि शैक्षिक क्रियाकलापहरु संचालन गरिने छ।
- National ICT Day (May 2) मा ICT सम्बन्धि विशेष कार्यक्रम गरी मनाउने व्यवस्था गरिने छ।
- गाउँपालिकालाई सूचना प्रविधि मैत्री बनाउन नयाँ प्रविधिहरुको प्रयोगमा जोड दिईने छ।

२. आर्थिक विकास क्षेत्र

गाउँपालिका भित्र विद्यमान जमिन, जंगल, जलजडीबुटी तथा खनिजको समुचित उपयोगको समुचित उपयोगको वातावरण सृजना गर्दै कृषि पशुपालन पर्यटन, उर्जा, उद्योगको क्षेत्रगत विकासको माध्यमबाट उत्पादन रोजगारी तथा आयमा समतामुलक दिगो र गुणात्मक विकास गर्ने उद्देश्यका साथ तपशिलका कार्यक्रम गरिने छ।

(क) कृषि तथा पशुपालन

"त्रिवेणी गाउँपालिकाको आत्मनिर्भरताका लागि कृषिको व्यवसायिकरण"

- त्रिवेणी बासीको मुख्य पेशा नै कृषि भएकाले कृषिलाई आधुनिकीकरण, व्यवसायिकरण र उत्पादित वस्तुहरुको बजारीकरण गरी कृषि क्षेत्रको उत्पादन र उत्पादकत्व वृद्धि गर्ने संघ र प्रदेशबाट प्राप्त हुने वित्तिय स्रोतको प्रभावकारी परिचालन गरिने छ ।
- कृषकहरुलाई औजार खरिद, मल तथा उन्नत बीउबिजन खरिद गर्न अनुदान र प्राविधिक सेवा प्रदान गर्ने नीति अवलम्बन गरिने छ।
- कृषक सहकार्य समूह र सहकारीहरुलाई सहुलियत व्याजदरमा ऋण उपलब्ध गराउने व्यवस्था मिलाउन बैंक तथा वित्तिय संस्थासंग सहजीकरण गरिने छ।
- श्रम रोजगार र उत्पादनलाई केन्द्रमा राखेर एक वडा एक नमूना उत्पादन कार्यक्रम संचालन गरिने छ ।
- कृषकहरुलाई प्रोत्साहन गर्न कृषि कोष निर्माण गरिने छ ।
- उत्पादित वस्तुको बजारीकरण गर्ने गरी निजी क्षेत्र तथा सहकारी संग सहकार्य गरी काम अगाडी बढाइने छ ।
- सामुदायिक कृषि सेवा केन्द्र गठन गरिने छ ।
- भरखर जन्मेका पाडापाडी हत्या गरी खानेकुरालाई निरुत्साहित गरिने छ, पाडा संग भैंसी/गाई पालन गरी दूध खाईरहेको किसानलाई पशु सेवा कार्यालयबाट प्रोत्साहन उपलब्ध गराईने छ ।
- कृषकले उत्पादन गरेको वस्तु उपर अनुदान दिने व्यवस्था लागु गरिने छ ।
- कृषि उपज संकलन केन्द्र मार्फत किसानले उत्पादन गरेका वस्तु बजार सम्म पुऱ्याउने व्यवस्था गरिने छ । उत्पादित वस्तु विग्रेमा वा नष्ट भएमा राहतको व्यवस्था गरिनेछ । यसको लागि कृषक राहत कोषको व्यवस्था गरिने छ ।
- कृषि मेला प्रदर्शनी आयोजना गरी उत्कृष्ट हुने किसानलाई पुरस्कारको व्यवस्था गरिने छ।
- जंगली जनावरहरु जस्तै बाँदर, भालु, वदेल, दुम्सी वाट बाली जोगाउँन कृषक र सरकारको साझेदारी अनुदान कार्यक्रमको नीति लिइने छ।
- स्थानीय तहमा आर्थिक विकास रणनीति निर्माण गरि लागु गरिने छ।

- त्रिवेणी गाउँपालिकालाई नमुना गाउँपालिकाको रूपमा स्थापित गर्न वडा नं.६ वाट नमुना अभ्यास अगाडी बढाइने छ ।
- पालौं पशु कमाऊ धन भन्ने नाराका साथ पशुपालन पकेट क्षेत्र, ब्लक निर्माण गरी मासु, दूध उत्पादन गरी आयआर्जन गर्ने अवसर श्रृजना गरिने छ ।
- व्यवसायिक बाख्रा पकेट क्षेत्रमा चरिचरणको समस्या हल गर्न सामुदायिक वन उपभोक्ता समिति र जिल्ला वन कार्यालय संग समन्वय गरी बाख्रा चरण क्षेत्रमा चरण संरक्षण तथा विकास कार्यक्रम संचालन गर्ने ।
- पशु विमा सम्बन्धि सचेतना कार्यक्रम गरिने छ । दूध उत्पादनका लागि उन्नत जातका गाई, भैसी पालन गर्ने परिश्रमी किसानलाई साझेदारीमा उन्नत गाई भैसी उपलब्ध गराइने छ ।
- वस्तु उत्पादकको आधारमा सरकारले अनुदानको व्यवस्था गरिने छ ।
- उत्कृष्ट किसान छनौट गरी पुरस्कृत गरिने छ ।
- खसी बोका राँगा पालन गर्ने किसानलाई पशु चिकित्सक प्राविधिक सेवा उपलब्ध गराइने छ ।
- स्थान विशेषको विशेषताको आधारमा तरकारी, खाद्यान्न, फलफूल, जडीबुटी उत्पादन पकेट क्षेत्र तोकी काम अगाडि बढाइने छ । किसानहरुलाई सोही अनुसार प्राविधिक सेवा र औजारमा अनुदानको व्यवस्था गरिने छ ।
- कृषि प्रविधि र प्राविधिकको व्यवस्था गरी किसानको घरदैलो मै कृषि सेवा उपलब्ध गराइने छ । एक वडा एक कृषि प्राविधिकको व्यवस्था गर्न पहल गरिने छ ।
- किसानहरुलाई सुधारिएको गोठ, मल खाडल र पिसाब संकलन गर्ने ट्यांकी निर्माण गर्न प्रेरित गरिने छ ।
- कृषि एम्बुलेन्स खरिद गर्न पहल गरिने छ ।
- कृषक परिचय पत्र र कृषि स्वयं सेवकको व्यवस्था गर्न पहल गरिने छ ।
- किसानहरुलाई कृषि र पशुपंक्षी विमा कार्यक्रम संचालन गरिने छ ।
- अगुवा कृषक अध्ययन भ्रमण, तालिम र उत्कृष्ट कृषकलाई पुरस्कारको व्यवस्था गरिनेछ ।
- व्यवसायिक पशुपंक्षीपालन, घाँस खेती, नर्सरी स्थापना गर्ने व्यवसायिक किसानलाई अनुदान र प्राविधिकको व्यवस्था गरिने छ ।
- किसानको घरघरमा पुग्ने गरी कृषि र भेटनरी JTA को व्यवस्था गरिने छ ।
- अदुवा बेसार पकेटको निरन्तरता, स्याउ तथा ओखर पकेट र गाईभैसी पकेट क्षेत्रको विस्तार गरिनेछ ।
- उन्नत मकैको बीउ वितरणमा अनुदानको व्यवस्था गरिनेछ ।
- कृषक सहकार्य समूहलाई सहुलियत व्याजदरमा ऋण र कृषि सामग्रीहरुमा अनुदान उपलब्ध गराउने नीति लिइनेछ ।

- कृषकले उत्पादन गरेका वस्तुहरूको विक्रि वितरणका लागि बजारको खोजी गर्ने ढुवानी व्यवस्था प्रभावकारी बनाउने उद्देश्यकासाथ सिम्रुतु, झुल्नेटा, पेदीखेत लगाएतका स्थानमा कृषि उपज संकलन केन्द्र स्थापनाको लागि पहल गरिने छ।
- विभिन्न निकायसंग सहकार्यगरी खारानेटामा रहेको चिस्यान केन्द्र लगाएत स्थापना भएका सबै उद्योगहरू संचालन गर्न पहल गरिने छ।
- कृषि योग्य जमिनलाई अन्य प्रयोजनमा प्रयोग गर्न निरुत्साहित गर्ने बाँझो जमिन राख्न नपाउने कार्यविधि बनाई त्यस्ता जमिनमा नगदेवाली फलफुल खेति गर्न प्रोत्साहित गर्ने।
- कृषि क्षेत्रको व्यवसायिकरण गर्न कृषि औजार जस्तै पावर, टिलर, मिति, टिलर, धानरोप्ने मेशिन, गहुँ काट्ने मेशिन, आलु काट्ने मेशिन, खन्ने मेशिन, कृषक समुहहरूलाई साझेदारीमा उपलब्ध गराइने छ।
- खाद्यान्नको उपलब्धता पहुँच उपभोग र त्यसको निरन्तरतालाई सुनिश्चित गर्दै नागरिकलाई खाद्य सुरक्षाको प्रत्याभूति गराइने छ।
- फलफुल, घास प्रजातिका बोटविरुवा खरीद तथा विवरण गर्दा पालिका भित्रका नर्सरीलाई प्राथमिकता दिइने छ।
- कृषि तथ्यांक संकलन प्रशोधन व्यवस्थापनका लागी प्रविधि मैत्री प्रणाली "कृषि एप" निर्माण गरी प्रयोगमा ल्याइने छ।
- माटोको प्रकृति र हावापानी अनुसार खाद्यान्न, फलफुल, मसलावाली, गाई, भैसी, बाख्रा पकेट क्षेत्र निर्धारण गरी स्वही अनुसार साधन स्रोत केन्द्रित गरिने छ।
- व्यवसायिक कृषक, कृषक समुह, सहकारी दर्ता तथा नियमनका लागी व्यवहारिक र कृषि मैत्री नितिगत व्यवस्था गर्दै लगिने छ।
- हाम्रा लागि हाम्रै उत्पादन अभियान संचालन नगरी गाउँपालिकालाई आत्मनिर्भर बनाउन खाद्यान्न फलफुल, दूध, तरकारी, मासु, माछा उत्पादनका लागी कृषक तालिम लगायत प्रवर्द्धनात्मक कार्यक्रम लागु गर्दै लगिने छ।
- तरकारी विउ उत्पादनलाई प्याकेजिङ, लेबलिङ र बाण्डिङ गरी भरपर्दो बजार सुनिश्चित गरिने छ।
- उद्यमशिल किसानहरूलाई वित्तिय पहुँचमा सहजीकरण गर्ने स्वरोजगार गराउने, कृषकले उत्पादन गरेका वस्तु विक्रि वितरणको लागी ठूला बजार सम्म सम्पर्क विस्तार गर्दै लगिने छ।
- पशुपंक्षीका गोठ तथा खोर सुधार गरी मलमुत्र व्यवस्थित गरी प्रारङ्गिक मल र जैविक विसादी उत्पादन नगरी प्रयोग गर्न प्रेरित गरिने छ।
- आर्थिक रुपमा विपन्न, जमिन कम भएका किसानहरूलाई माहुरी पालन, बटाई पालन कुखुरा पालन सम्बन्धि तालिम दिई विउ पूँजी उपलब्ध गराइनेछ।

- कृषि तथा पशु विमा कार्यक्रम संचालन गरी कृषकको लगानी जोखिम घटाइने छ।
- सिंचाई सुविधामा वृद्धि गरी हालको सिंचाई सुविधा भएको जमिनको प्रतिशत बढाउँदै लगिने छ।
- कृषकहरुको हौसलाका लागि कृषक प्रोत्साहन तथा सम्मान कार्यक्रम संचालन गरिने छ।
- कृषि जन्य वस्तुको दिगो भण्डारण र सुरक्षाका लागि सित्त भण्डार स्थापना गर्दै लगिने छ।
- कृषि सम्बन्धि इजाजत पत्र प्रदान र नविकरण गर्दा सामुहिक फारम मा न्युनतम ५०० विरुवा र व्यक्तिगत फारम भए न्युनतम १०० विरुवा भएको फारमलाई मान्यता दिने नीति लिइनेछ।
- कृषि क्षेत्रलाई व्यवसायीकरण, आधुनिकीकरण गर्न वडा स्तरमा व्यापक जनपरिचालनको नीति लिइने छ।
- त्रिवेणी गाउँपालिका लाई दुध र दुध जन्य वस्तुमा आत्मनिर्भर बनाइने छ।
- मासु जन्य खाद्यवस्तुमा आत्मनिर्भर बनाउने गरी पहल गरिने छ।
- किसानहरुलाई बजार संजालमा आवद्ध गराउन थोक खरिद कर्ताहरुको बिचमा समन्वय गराई उत्पादन र खरिद कर्ता बिच खरिद विक्रि संझौताको लागि सहजिकरण गरिने छ उत्पादनलाई बजारीकरण गर्ने सम्बन्धि सीप मूलक तालिम दिइनेछ।
- विमा तथा आकास्मिक बाली संरक्षण कोष जस्ता विषयले नसमेटिएका बालीनालीमा राहत तथा क्षतिपूर्तिको व्यवस्था गरिने छ।
- कृषि उपजको न्यूनतम सर्म्थन मुल्यको शुरुवात गरिने छ।
- प्राकृतिक प्रकोप विभिन्न प्रकारका कृषिजन्य रोग कतिपय जंगली जनावर र पशुपंक्षीबाट बालीनाली जोगाउने उपायको खोजी गरिने छ।
- पशुपंक्षीमा लाग्ने विभिन्न रोग र महामारीको लागी प्राविधिक र औषधी जन्य सामाग्रीको व्यवस्था गरिने छ।
- स्थानीय कृषि हाडबजार संचालन गरिने छ।

(ख) उद्योग वाणिज्य

“उद्यमशिलताको विकास दिगो अर्थतन्त्रको निर्माण”

- कृषि र वन पैदावरमा आधारित साना तथा मझौला उद्योगहरुको स्थापना गरी रोजगारी र आयआर्जनमा वृद्धि गरिनेछ।
- दहवाङ्गको अदुवा प्रशोधन उद्योग, पेदीखेतको मकै चिउरा उद्योग, सिम्रुतुको सिस्नो पाउडर र आलु चिप्स उद्योगलाई संचालनमा ल्याइनेछ।
- कोल्ड स्टोर संचालन गरी लिजमा भएका उद्योगलाई सरकारको स्वामित्वमा ल्याउन पहल गरिने छ।
- विद्युतीय घट्ट संचालनमा प्रोत्साहन गरिनेछ।

- दूध डेरी संचालन गर्न गाउँपालिकाका विभिन्न स्थानमा दूध संकलन केन्द्र स्थापना गरिने छ।
- स्थानीय स्रोतमा आधारित उद्योग संचालनमा जोड दिइने छ।
- छरिएर रहेका स्थानीय स्रोत साधनको पहिचान गरी उद्योग तथा व्यवसाय स्थापनाको लागी भौतिक तथा संस्थागत संरचना निर्माण गर्न सरकारी, सहकारी र निजी क्षेत्रको संयुक्त साझेदारीमा उद्योगहरू संचालन गरिने छ।
- स्थानीय स्तरमा रहेका परम्परागत साना तथा घरेलु उद्योगहरूको संरक्षण बजारीकरण गरी आयआर्जन बढाइनेछ।
- कृषि, पर्यटन, जलस्रोत तथा उर्जाको विकासका लागि सार्जनिक निजी र सहकारीको संयुक्त लगानीमा साना तथा मझौला उद्योगहरू संचालन गरिने छ।
- लक्षित समुहहरूलाई उद्यमशिलता विकास तालिम, प्रोत्साहन र प्रविधि सहयोग गर्ने उद्योग संचालनमा पर्यावरण मैत्री प्रविधिमा जोड दिने, स्थानीय उत्पादनलाई बजारसँग जोड् दिइनेछ।
- वन पैदावर जडिबुटी, कृषि र खनिजमा आधारित उद्योग स्थापना गरिने छ।
- बेरोजगार जनशक्तिलाई बजारको मागमा आधारित सीप विकास गराउने बजारमैत्री प्रविधियुक्त सीप प्रदान गर्न व्यवसाय काउन्सिलिङ कक्षा संचालन गरिने छ।
- गरिवी निवारणका लागी लघु उद्यम विकास कार्यक्रम मार्फत उद्यमीहरूलाई सिप विकास तथा प्रविधि हस्तान्तरण कार्यक्रम संचालन गरिने छ।
- बजार र रोजगारदाताको माग र बेरोजगार जनशक्तिको आपसी तादम्यता मिलाउन सामुदायमा छरिएर रहेको श्रम सीप प्रविधि र पूजीलाई सुचिकृत गरी एक आपसमा सामानजस्यता कायम गर्न पहल गरिने छ।
- परम्परागत सीपहरूको आधुनिकरण गर्दै लोपउन्मुख परम्परागत सीपलाई बजार मैत्री र सम्मानित बनाउन त्यस्ता सीपहरूको स्तर उन्नति गरी उन्नत प्रविधिसँग जोड्ने सीप र सील्थीहरूको तथ्यांक अध्यावधी गर्ने बजार मैत्री प्रविधि युक्त सीप प्रदान गर्ने मान्यता प्राप्त संस्थाबाट सीप परिक्षणको व्यवस्था गर्दै लगिने छ।
- आयआर्जनका गति विधि संचालन गर्न विउ पूजीका लागि घुम्तिकोषको व्यवस्था गरी विपन्नहरूको पहुँचमा वृद्धि गरिने छ।
- बैदेशिक रोजगारबाट फर्केका युवा तथा विप्रेषण पाउने परिवारको लगत संकलन गरी उपयुक्त उद्यम र व्यवसाय छनौट गर्न प्रेरित गरिनेछ।
- सुरक्षित वैदेशिक रोजगारीका लागी सूचना प्रवाह गरिने छ।
- कृषि तथा पशु हाटबजार संचालन गरिनेछ।
- बजार क्षेत्रमा फोहोर व्यवस्थापनको लागी फोहोर फाल्ने ठाउँको व्यवस्था गरिने छ।
- बजार अनुगमन र नियमन प्रभावकारी गराइने छ।

- कृषि पर्यटनको विकासमा जोड दिइने छ।
- नमुना अलैंची फारम, अदुवा उत्पादन, फलफूल उत्पादनमा जोड दिनुका साथै किसानलाई सोही अनुसारका प्राविधिक सेवा र औजारको व्यवस्था गरिने छ।
- लघु तथा घरेलु उद्योगहरूको तथ्यांक संकलन गरी उद्योगहरूको लगत राख्ने र त्यसको प्रवर्द्धन र विकासमा जोड दिने नीति अवलम्बन गरिने छ।
- युवा स्वरोजगारको लागि सीप विकासको तालिम दिई लघु तथा घरेलु उद्योग संचालन गर्न विनाधितो, विना व्याजमा घुम्ती ऋण उपलब्ध गराउने नीति लिइएको छ।
- स्यापु कृषि कम्पनीमा शेयर लगानी गर्ने कार्यलाई निरन्तरता दिइने छ।
- स्थानीय उद्यमशिलताको अध्ययन गरी स्थानीय आर्थिक विकास योजना निर्माण कार्य अगाडी बढाइने छ।
- घरेलु मदिरा उत्पादनलाई उद्योग सरह मानि उत्पादक र विक्रेतालाई करको दायरामा ल्याइनेछ। यसलाई कार्यविधि बनाएर व्यवस्थित गरिनेछ।

(ग) पर्यटन

"पर्यटन मैत्री भौतिक पूर्वाधार र सस्कारको विकास त्रिवेणी बासीको समृद्धिको मुख्य आधार"

- पर्यटन क्षेत्रको पूर्वाधार निर्माण गर्दै जाने कार्यलाई निरन्तरता दिइने छ।
- गाउँपालिकाका सम्भावित स्थानमा होमस्टे संचालनका लागि आवश्यक प्रक्रिया अगाडि बढाइने छ।
- सुकिदह, झुनखानी, राजकोट जस्ता ठाउँहरूमा पर्यटन पूर्वाधार तयार गरिने छ।
- गुरिल्ला ट्रेयाक, भ्यूटावर निर्माण, जनयुद्ध संग्राहलय, मितेरी संग्राहलय लगायत गाउँपालिका भित्र रहेका गुफा, मन्दिर, पुजा स्थलको पहिचान गरी व्यापक प्रचार प्रसार गरिनेछ।
- कृषि पर्यटनको विकास गर्ने नीति अवलम्बन गरिने छ।
- गाउँपालिका भित्रका पर्यटकिय स्थलहरूलाई सडक संजाल संग जोड्ने सडक तथा पदमार्गलाई पर्यावरण मैत्री भर पर्दो र सुरक्षित बनाउदै लगिने छ।
- झुल्लेटा धुमविर जनयुद्ध संग्राहलयको सबै प्रक्रिया पुरा भै टेन्डर सम्मको काम सम्पन्न भएकोले निर्माण कार्यमा लाग्न सम्बन्धित निर्माण व्यवसायीलाई निर्देशन गरिने छ।
- विगत जनयुद्धकालिन खारा सामुहिक हत्या भएको स्थल, आगजनी भएको स्थल, गोरिल्ला ट्रेकिङ मार्ग, बङ्कर लगायतका ऐतिहासिक विषयहरूलाई संस्थागत संरक्षण गर्न नीति लिइने छ।
- स्थानीय सरकारको आन्तरिक आय वृद्धि गर्ने उद्देश्यमा आधारित धुमविर जनयुद्ध संग्राहलय देखि गाउँपालिका कार्यालय सम्म साझेदार निकाय संग सहकार्य गरी जीपलाईन निर्माणको नीति लिइने छ।

- मुख्य पर्यटकिय स्थलको प्रचारप्रसारका लागी परिचय पुस्तिका र भिडीयो तयार गरि प्रसारण गरिने छ ।
- साँगितिक साँस्कृतिक समुह निर्माण गरी तालिम दिइने छ ।
- ट्रेकिङ रुटमा प्रचार प्रसार गर्न होर्डिड बोर्ड राख्ने, website बनाइ सामाग्री upload गर्ने तथा साँस्कृतिक सम्पदाहरुको संरक्षण सम्बर्दन र प्रर्वद्वन गरी व्यापक प्रचारप्रसार गरिने छ ।
- गाउँपालिका भित्र विद्यमान प्राकृतिक धार्मिक ऐतिहासिक पर्यटन सूचना केन्द्र स्थापना गरिने छ ।

(घ) सहकारी

- सहकारी संस्थाको दर्ता अनुमति तथा नियमन कार्यलाई व्यवस्थित गर्न सहकारी ऐनलाई समय अनुकूल परिमार्जन गरिने छ ।
- सहकारीको समायोजन गरी गुणस्तरीय बनाउने नीति अवलम्बन गरिने छ ।
- सहकारी शिक्षाका लागि आधारभूत तहका विद्यालयहरुमा सहकारी सम्बन्धी पाठ्यक्रमको निर्माण कार्यलाई अगाडि बढाइने छ ।
- 'गाउँगाउँमा सहकारी घरघरमा रोजगारी' भन्ने नारालाई सार्थक तुल्याउन सहकारी मार्फत कृषि जन्य र वनपैदावरमा आधारित उद्योग स्थापना गरी रोजगारी श्रृजना गर्ने, साथै प्रत्येक वडामा शहिद परिवार, द्वन्द्वपीडित, अतिविपन्न, एकल महिलाहरुको सहकारी संस्थामा शेयर सुनिश्चित हुने व्यवस्था मिलाइने छ ।
- नेपाल सरकारबाट विकास भएको COPOMIS मा सम्पूर्ण सहकारीहरुलाई सामेल गराउन आवश्यक सहयोग एवं सहजिकरण गरिनेछ ।
- स्थानीय तहमा सञ्चालित सहकारीहरुको सहभागितामा सहकारी सञ्जाल गठन गरी सहकारीका कार्यक्रम संचालन गरिनेछ ।
- सार्वजनिक, निजी र सहकारी क्षेत्रको सहयात्रामा गुणात्मक साझेदारी विकास गर्दै लगिने छ ।
- सहकारीलाई उत्पादन, प्रशोधन, भण्डारण, बजारीकरण र विधिकरणका आयोजनामा सहयोग गरिने छ ।
- कृषि सहकारी आयोजनाहरुमा प्राविधिक सहयोग उपलब्ध गराइने छ ।
- सहकारीलाई व्यवस्थित संचालन गर्न लेखा व्यवस्थापन योजना निर्माण र सहकारी व्यवस्थापनका क्षेत्रमा सीपमूलक क्षमता अभिवृद्धि तालिम संचालन गरिने छ ।
- सहकारी भित्रको सुशासन, जवाफदेहिता र पारदर्शिता कायम गर्नका लागी सहकारी अनुगमन निर्देशन नियमन र अन्तरक्रिया गरी सुधार गरिनेछ ।
- नियमित सहकारी अनुगमन तथा मूल्यांकन गरी राम्रो र प्रभावकारी सेवा प्रवाह गर्ने सहकारीलाई पुरस्कृत गर्दै लगिने छ ।

रोजगारी सिर्जना र गरिवी निवारण:

- विकासका सबै क्रियाकलापहरू रोजगारी सृजना गर्ने र गरिवी निवारण गर्ने तर्फ उन्मुख गराइने छ।
- गाउँपालिकाबाट संचालन हुने रोजगारमूलक तथा जिविकोपार्जन सम्बन्धी कार्यक्रममा असहाय, अपांग, ढुण्डपिडित र विपन्न समुदायका नागरिकहरूलाई प्राथमिकतामा राखिने छ।
- बेरोजगार यूवाहरूलाई उद्यमी बनाउन रोजगार मूलक तालिम संचालन गरिने छ।
- श्रम सहकारी र अन्य सहकारीमा आवद्ध गराई छरिएर रहेको श्रम पूँजी प्रविधि र सीप एकिकृत रुपमा प्रयोग गरी व्यवसाय प्रवर्द्धन मार्फत जीवन स्तर उकास्न मदत गरिने छ।
- रोजगार सूचना केन्द्रको स्थापना गरी श्रम बजारको माग अनुसार श्रम शक्तिको आपूर्ति गर्ने। श्रम र ज्याला बिचको सन्तुलन कायम गरिने छ।
- स्थानीय तह र निजि क्षेत्रलाई आवश्यक पर्ने जनशक्तिको प्रक्षेपन गरिने छ।
- बैदेशिक रोजगारबाट प्राप्त ज्ञान, सीप, अनुभव र पूँजीलाई उत्पादनमा लगाउन प्रोत्साहित गरिने छ।
- छोटो अवधिका तालिमहरू जस्तो सिकर्मी, डकर्मी, विद्युत जडान, सिलाई बुनाई, इलेक्ट्रोनिक्स, पलम्बीड, कम्प्युटर जस्ता तालिम दिई उद्यमी उत्पादन गरी रोजगारी सिर्जना गरिनेछ।
- गरिवीको मापन र नक्सांकन गरी गरिवीको रेखामुनि रहेका घरपरिवार पहिचान गरी त्यस्ता परिवारका सदस्यलाई १०० दिनको रोजगारीको व्यवस्था गरिनेछ।
- साना व्यवसाय संचालन गर्न लघुवित्त र बैंकिङ संस्थामार्फत विउ पूँजी उपलब्ध गराउनको लागी गाउँपालिकाले सहजिकरण गरिदिनेछ।
- गरिव परिवारको शिक्षा स्वास्थ्य र आयआर्जनको क्षेत्रमा पहुँच बढाउन वडा स्तरमा परामर्श सेवा संचालन गर्ने।
- स्थानीय जडिबुटी परम्परागत रैथाने अन्नबाली आदिको उत्पादन र उत्पादकत्व वृद्धि गरी आयआर्जन वृद्धि गरिनेछ।
- परम्परागत पानी घट्ट, काठेकोल, जाँतो, ढिकी जस्ता साधनको संरक्षण गरी पर्यटन उद्योग संग जोडिनेछ।

गैरसरकारी संघसंस्था:

- सबै प्रकारका गैरसरकारी संघसंस्था गाउँपालिकामा दर्ता र सुचिकृत गरी एकद्वार प्रणाली वाट कार्यक्रम संचालन गरिनेछ।

(ड) वित्तीय क्षेत्र

- त्रिवेणी गाउँपालिका भित्र कार्यक्षेत्र भएका लघुवित्तीय संस्थाहरूलाई नेपाल राष्ट्र बैंकले तोकेको दायराभित्र रही ब्याज लिन पाउने गरी गाउँपालिकाले नियमन गरिने छ।
- वित्तीय सहकारी मार्फत किसानहरूलाई सहूलियत व्याजमा ऋण उपलब्ध गराइने छ।
- रोजगार प्रवर्द्धन तथा गरिवी न्यूनिकरणका कार्यक्रमलाई प्राथमिकता दिइनेछ।
- वैदेशिक रोजगारबाट फर्केका र गाउँमा रहेका युवाहरूको तथ्यांक संकलन गरी सीपमुलक तालिम संचालनको व्यवस्था गरिनेछ।
- बैंक तथा वित्तीय संस्थाहरूसंग साझेदारी गरी सहूलियत व्याजमा ऋण उपलब्ध गराउन गाउँपालिकाले कोष रकम छुट्याइने छ।

(च) खानी तथा खनिज:

- वातावरण प्रतिकूल असर नपर्ने गरी प्रचलित कानून बमोजिम गाउँपालिका भित्र रहेका खोलानालाबाट ढुङ्गा, बालुवा उत्खनन् गरी बिक्री वितरण गर्न आवश्यक नीतिगत व्यवस्था गरिनेछ।

३. पूर्वाधार विकास क्षेत्र

(क) स्थानीय सडक, सडक पुल तथा झोलुङ्गे पुल

- 'समृद्धिको आधार आधुनिक भौतिक पूर्वाधार' को नारालाई आर्थिक विकासको मूल नारा बनाइने छ। विकसित भौतिक पूर्वाधार बिना आर्थिक समृद्धि र जनजीवनमा सहजता असम्भव भएकोले सडक, खानेपानी, विद्युत, आवास तथा सहरीकरण, सार्वजनिक भवन जस्ता विषयमा उच्च प्राथमिकता दिइने छ।
- पालिकामा हुने भौतिक पूर्वाधार निर्माण र लक्षित वर्गका कार्यक्रममा सम्बन्धित क्षेत्रका युवा तथा बेरोजगार व्यक्तिहरूलाई संलग्न गराई स्वरोजगार गराउने नीति लिइने छ।
- पूर्वाधार विकासको पहिलो आधार सडक भएकाले सडकलाई पर्यावरणमैत्री, भूगोल सापेक्ष सन्तुलित र आवश्यकताको आधारमा सडक स्तरोन्नति र सडक ढूयाक खुलाइने छ।
- साना खोलामा झोलुङ्गे पुल र गाडी जाने खोलामा मोटर पुल निर्माण गरिनेछ।
- सडक सरसफाई, ढलनिकास र सडक सुरक्षामा विशेष ध्यान दिइने छ।
- प्रमुख तथा सहायक सडकहरूलाई राष्ट्रिय मापदण्ड अनुसार निर्माण गर्न ध्यान दिइने छ।
- पूल तथा सामुदायिक भवन निर्माण गर्न प्रदेश सरकार र संघ सरकार संग समन्वय साझेदारी गरिने छ।
- आवश्यक ठाउँमा मोटरेवल पूल, झोलुङ्गे पुल निर्माण गर्दै लगिने छ।
- सडक निर्माण गर्दा हुने बोटविरुवाहरूको क्षतिको परिपूरण स्वरूप सडक दायाँ बायाँ विरुवा रोपन गरिने छ।

- निर्माण भएका पूर्वाधारको आकस्मिक क्षतिपुग्दा गर्नुपर्ने मर्मत सम्भारको लागी निर्माण मर्मत सम्भार कोष छुट्याउने र मर्मत सम्भारमा खर्च गरिने छ।
- सडक विकासको गुरुयोजना निर्माण गरी कार्यन्वयन गरिने छ।

(ख) सिंचाइ

- पालिका भित्र रहेको पानीको स्रोतको पहिचान गरी कुलो सिंचाइ, लिफ्ट सिंचाइ, थोपा सिंचाइ, प्लाष्टिक पोखरी, सिमेन्ट पोखरी निर्माणमा जोड दिने र त्यमा प्रविधिको उच्चतम प्रयोग गर्ने साथै तिनको संरक्षण र दिगो व्यवस्थापनको लागी विस्तृत परियोजना रिपोर्ट तयार गरिनेछ।
- निर्माणाधीन आयोजना तत्काल सम्पन्न गर्ने र पुराना आयोजनाको मर्मत संभार गर्ने कार्यलाई जोड दिइनेछ। मुहान तथा तालतलैयाको संरक्षण तथा सुदृढीकरण गर्ने, जलवायु अनुकुलन हुनेगरी सिचाई आयोजना निर्माण र विस्तार गरिनेछ।
- कृषि योग्य जमिनमा व्यवसायिक कृषिलाई प्रोत्साहन गर्न भरपर्दा नयाँ सिचाई आयोजना निर्माण गरिने छ।
- सिचाईमा नविनतम प्रविधिको प्रयोग गरी उत्पादन र उत्पादकत्वमा वृद्धि गरिने छ।
- संचालित सिचाई आयोजनाहरुलाई सुदृढ तुल्याई दिगोपना बढाउन सिचाई प्रणालीको मर्मत संभार एवं दिगो व्यवस्थापनका लागी स्रोत सहित उपभोक्ताको सहभागिता सुनिश्चित गरिने छ।

(ग) भवन तथा शहरी विकास

- सुरक्षित आवास सुविधा सबै नागरिकको अधिकार भएकोले सुलभ र सुरक्षित आवास निर्माणमा जोड दिइनेछ।
- बसोवास, बजार, सहरी सुविधा र अन्तर आवद्धतालाई सहज सुरक्षित र व्यवस्थित बनाउन प्रविधि र वातावरण मैत्री आधुनिक भौतिक पूर्वाधारको विकास गरिने छ।
- वस्ती विकास र भवन निर्माण सम्बन्धी प्राविधिक मापदण्ड अनुसार नक्सा पास गरेर मात्र भवन निर्माण अनुमति दिइनेछ।
- सार्वजनिक तथा व्यवसायिक प्रयोजनका भवनहरु निर्माण गर्दा सुरक्षा सम्बन्धि मापदण्डलाई ध्यान दिइने छ।
- बजार क्षेत्रमा सार्वजनिक शौचालय निर्माण गरिने छ।
- दुर दराजमा रहेका टोल वस्ती तथा ग्रामीण क्षेत्र भित्र खरले छाएका सबै जनताको छानो जस्ता पाताले छाउने व्यवस्था मिलाइने छ।
- सडक तथा ढल, खानेपानी र सिंचाइ क्षेत्रको प्राथमिकताका आधारमा गुरुयोजना तर्जुमा गरिने छ।
- सार्वजनिक सेवालाई गुणस्तरिय बनाउन बडा कार्यालय भवनहरु निर्माण गर्दै लगिने छ।
- एकिकृत वस्ती विकासको कार्ययोजना निर्माण गरी संचालन गरिने छ।

- निर्मित संरचनाहरूको अभिलेखीकरण कार्य अघि बढाइनेछ साथै निर्मित संरचनाको रेखदेख र पुनः निर्माण मर्मत सम्भारमा जोड दिइने छ।
- गाउँपालिकाको प्रशासकीय भवन सम्पन्न गरिनेछ।
- गाउँपालिका अस्पतालको भवनलाई सम्पन्न गर्न पहल गरिनेछ।

(घ) उर्जा, लघु तथा साना जलविद्युत तर्फ

- त्रिवेणी गाउँपालिकाका सबै घर परिवारमा बत्ति पुऱ्याउने कार्य तदारुकताका साथ सम्पन्न गरिने छ। सरकारी नीति अनुसार २० यूनिट सम्मको विद्युत खपत निःशुल्क गरिने छ।
- जलविद्युत बाहेकका सौर्य उर्जा, गोबर ग्यास, बायोग्यास जस्ता वैकल्पिक विधि प्रयोग गरिने छ।
- विद्युत, टेलिफोन, इन्टरनेटको गुणस्तरीयताको सुनिश्चितता कायम गर्न निजी क्षेत्रको लगानी बढाउन सहकार्य गरिनेछ।
- राष्ट्रिय प्रसारण लाईन मार्फत विद्युत नपुगेका ठाउँहरूमा विद्युत सेवा पुऱ्याइने छ।

(ङ) सञ्चार- गुणस्तरिय टेलिफोन तथा इन्टरनेट सेवा प्रदान गर्न भौतिक पूर्वाधार निर्माण गर्दै जाने

- गाउँपालिकाका सबै विषयगत कार्यालयहरूमा काम प्रभावकारी तुल्याउन डिजिटल सेवा प्रवाहका लागि आवश्यक व्यवस्था गरिने छ।
- कार्यालयमा विद्युतीय हाजिरी र अभिलेख प्रणाली स्थापनामा जोड दिइने छ।
- प्राविधिक सर्वेक्षण गराई आवश्यक ठाउँमा टेलिफोन टावर स्थापना गरिने छ।
- रेडियो समावेशी आवाजलाई आम जनताको सूचना प्रवाहको साथी बनाइने छ। यसका लागि आवश्यक बजेटको व्यवस्था गरिने छ।
- संचारकर्मीहरूको क्षमता अभिवृद्धिका लागि आवश्यक अवसरको श्रृजना र व्यवस्था गरिने छ।
- हाल संचालनमा रहेका अस्पताल, आधारभूत तथा माध्यामिक विद्यालय, क्याम्पस, वडा कार्यालयमा द्रुत गतिको इन्टरनेट सेवा जडान गरिने छ।
- मिडिया क्षेत्रका संयन्त्र मार्फत त्रिवेणी गाउँपालिका सरकारका गतिविधिको प्रचारप्रसारका लागि संचार कोषको स्थापना गरिने छ।

४. वन, वातावरण, फोहोरमैला तथा विपद् व्यवस्थापन

(क) वातावरण संरक्षण तथा फोहोर मैला व्यवस्थापन:-

- झुल्नेटा सिम्रुतु लगायत मुख्य बजार क्षेत्रमा फोहोर व्यवस्थापनको गुरु योजना निर्माण गरिने छ।
- 'सफा सुन्दर हराभरा: हाम्रो त्रिवेणी गाउँपालिका' भन्ने नाराका साथ कार्ययोजना बनाई लागु गरिने छ।
- फोहोर मैला व्यवस्थापनका लागि जनचेतना मूलक कार्यक्रमलाई बढवा दिइने छ।

(ख) वन वातावरण तथा विपद व्यवस्थापन:-

- वनजंगलको नक्साङ्कन र संरक्षण गरिने छ। त्यहाँ भित्र रहेका काठपात, रुख विरुवा, जडिवुटी र पशुपंक्षीको संरक्षणमा विशेष जोड दिइनेछ।
- वनसम्पदा, जैविक विविधता र जलाधार सम्पदाको संरक्षण मार्फत विपद् न्यूनीकरणका उपाय अवलम्बन गरी सो क्षेत्रको उत्पादन र उत्पादकत्वमा स्थानीय नागरिकहरुलाई समाहित गरी आयआर्जनमा वृद्धि गरिने छ।
- विपदको पूर्व तयारी वा पूर्व कार्ययोजना निर्माण गरी लागु गरिने छ।
- भू-क्षय हुन सक्ने उच्च जोखिम भएका स्थानहरु वडा नं. २ को पानीगैरा, वडा नं. ६ को झ्यामखोला, वडा नं. ४ को लोटेपानी, वडा नं. ५ को स्यानधारी, वडा नं. ७ को रिठ्याड, कोचेरी, झाँक्रिपानी, जलविरे, वडा नं. ८ को अर्मालीडेरा, वडा नं. ९ को पातेखोला, वडा नं. १० को त्रिशुले लगायतका क्षेत्रमा भू-संरक्षण योजना निर्माण गरी लागु गरिनेछ।
- खाली ठाउँ र सडकका दायौं बायाँ वृक्षारोपन कार्यक्रम गरिने छ।
- खाली रहेका सार्वजनिक स्थानहरुको संरक्षण सम्बर्द्धन र दिगो उपयोगको निति अवलम्बन गरिनेछ।
- प्राकृतिक र साँस्कृतिक सम्पदाको संरक्षण गरी पर्यटन प्रवर्द्धनमा जोड दिइने छ।
- स्थानीय जडिवुटीको संरक्षण र सम्बर्द्धन गरिने छ।
- वन तथा प्राकृतिक वातावरणको उचित संरक्षण गरी वातावरण सुन्तुलन कायम गरिने छ।
- विद्यालय स्तरमा प्राकृतिक विपत्ति र मानविय विपद बारे नियमित कार्यक्रम संचालन गरिने छ।
- मानव सिर्जित कार्यक्रमबाट हुने मानविय र स्वास्थ्य सम्बन्धी विपदमा कमी ल्याउन पहल गरिने छ।
- विपद् व्यवस्थापनको क्षेत्रमा काम गर्दै आएका सरकारी तथा गैरसहकारी संघसंस्थाहरु संग आपसी समन्वय र सहकार्य गरी विपद उद्धारमा सहज गराइने छ।
- विपद व्यवस्थापन कोष निर्माण गरी तत्काल राहत प्रदान गरिनेछ।
- विपद पछिको पुनःस्थापनाको लागी आवश्यक संस्थागत भौतिक र कानूनी संरचनाको विकास गरी विपद् व्यवस्थापनका लागी उद्धार क्षमता विकास गर्दै लगिने छ।
- जोखिम युक्त पहिरो भूक्षय र नदी कटान क्षेत्रको पहिचान गरी समुचित व्यवस्था गर्ने।
- आपतकालिन उद्धारका लागी यथाशिघ्र उद्धार चिकित्सा सहायता र संचार संप्रेषणको खाका तयार गरिनेछ।
- त्रिवेणी गाउँपालिकाको सिम्रुतु खोला, मुरुखोला, पेदी खेत लगायत नदि, खोलाले कटान हुने र बाढीले उच्च जोखिम भएका स्थानमा तटबन्धको व्यवस्था गरिनेछ।
- विपद्कोष र विपद पूर्व तयारी तथा विपद प्रतिकार्य योजना निर्माण गरि लागु गरिनेछ।

- वनवातावरण संरक्षणका लागि राप्ती लोकमार्गको दाँया बाँया तथा वडा जोड्ने अन्य सडक क्षेत्रका विभिन्न स्थानमा स्थानीय जनसहभागीतामा विभिन्न प्रजातिका फूलहरु र बोटविरुवा रोप्ने कार्य गरिनेछ।
- "वन क्षेत्रको दिगो र व्यवसायिक व्यवस्थापन समृद्धि र सुखमा योगदान" भन्ने नाराका साथ विश्वव्यापी रुपमा प्रभाव परिरहेको जलवायु परिवर्तनका असरलाई न्यूनिकरण गर्ने र प्रकृति संग अनुकूलित हुने उपायको खोजी गरी जीवन पद्धतिलाई सरल र सहज तुल्याइने छ।
- कुनै पनि विपद्/प्रकोप बाजा बजाएर आउँदैन् भन्ने तथ्यका आधारमा विपद्को पूर्व तयारी तथा प्रतिकार्य योजना मार्फत खोज तथा उद्धार, राहत वितरण, पुनःसंरचना आदि कार्यलाई व्यवस्थित तुल्याइने छ।
- विपदमा परेका व्यक्ति/परिवारलाई तत्काल राहत उपलब्ध गराइने छ ।
- विपद सम्बन्धि सबै चक्रको आंकलन तथा लेखाजोखा गरी स्थानीय सरकार, प्रहरी, सेना, नागरिक समाज, रेडक्रस लगायत विभिन्न संघसंस्थासंग समन्वयात्मक सहकार्यमा विपद प्रतिकार्य सम्बन्धि कार्यक्रम संचालन गरिनेछ।
- वन सम्पदा, जैविक विविधता र जलाधार सम्पदाको संरक्षण मार्फत विपद् न्यूनिकरणका उपाय अवलम्बन गरिने छ। सो क्षेत्रको उत्पादन र उत्पादकत्वमा स्थानीय नागरिकलाई सहभागी गराई आयआर्जन बृद्धि गरिनेछ।
- गाउँपालिकामा विपद् व्यवस्थापन कोष निर्माण गरी विपद पूर्व तयारी, विपद् प्रतिकार्य योजना, विपद् व्यवस्थापन समिति निर्माण गरी संचालन गरिने छ।
- नयाँ भवन निर्माण गर्दा नक्शा पास गराएर मात्र निर्माण गर्नु पर्ने छ। जभाभावी संरचना निर्माण गरेमा भत्काइने छ।
- वन उपभोक्ता समुहहरुलाई गाउँपालिकामा दर्ता गरि करको दायरामा ल्याइने छ।
- टोल विकास संस्था गठन गरी कामलाई व्यवस्थित गरिने छ।
- वडा गत बजेट विनियोजनको मापदण्ड जनसंख्या क्षेत्रफल मानव विकासको अवस्था पूर्वाधार विकासको अवस्था विकास लगायत राजस्व परिचान र लागत सहभागितालाई आधार रहने छ।
- मिति २०५२ फाल्गुन १ गते २०६३ मंसिर ५ गतेको अवधि भित्र द्वन्द्वमा परि घाइते अपाङ्ग भएका व्यक्तिहरुको कार्यविधि बनाई लगत संकलन गरि रेकड अद्यवधि गरिनेछ।

५. भूमि व्यवस्थापन

- जमिनमा महिला किसानको एकल वा संयुक्त स्वामित्व कायम गर्ने विषयलाई अभियानका रुपमा संचालन गरिनेछ। संयुक्त र एकल पूर्जा बनाउन प्रत्येक टोलमा छलफल आयोजना गरिनेछ। संयुक्त पूर्जा बनाउन चाहने परिवारलाई यातायात भाडा लगायतको न्यूनतम खर्च एवं व्यवस्थापनका लागि आर्थिक सहयोग गरिनेछ।

- गाउँपालिकाको भू-उपयोग योजना तर्जुमा गरी लागु गरिनेछ। भूमिको वर्गीकरण गरिनेछ। नीजि र सरकारी कृषियोग्य भूमि बाँझो राखिने छैन। सरकारी, सार्वजनिक र उपयोगमा आउन बाँकी रहेका जमिन पहिचान गरी भूमिहीनलाई उपयोगका लागि पहिलो प्राथमिकतामा राखी उपलब्ध गराइनेछ।
- लामो समयदेखि समाधान हुन नसकेको भूमिहीन दलित, भूमिहीन सुकुम्बासी र अव्यवस्थित बसोबासीको समस्या समाधान गर्ने राष्ट्रिय भूमि आयोगसँग सहकार्य गरी यथार्थ लगत लिई जग्गाधनी प्रमाण पुर्जा उपलब्ध गराइनेछ।
- अति गरिब, एकल महिला र सीमान्तकृत भूमिहीन परिवारको लागि आवास निर्माण र जीविकोपार्जनको कार्यक्रम संचालन गरिनेछ। र विकासका कार्यक्रम संचालन गर्दा सीमान्तकृत भूमिहीन समुदायसम्म पुग्नेगरी तर्जुमा गरिनेछ। अति विपन्न घरपरिवारलाई परिचय पत्रको आधारमा आर्थिक सहायता दिने व्यवस्था गरिनेछ।
- जमिन खनजोत गरिरहेका किसानहरुको मोही हक कामय गर्ने र जोताहाको अधिकार सुनिश्चित गर्दै जमिनमाथिको द्वैध स्वामित्व समाप्त गर्न प्रत्येक स्थानीय तहमा जोताहा किसानको लगत तयार पारी उपयुक्त कदम चालिनेछ। मोही कायम नभएकोले पनि निश्चित अवधि दुक्कले खेती गर्न पाउने व्यवस्था मिलाइनेछ।

६. अनुगमन, मूल्यांकन र निरीक्षण

- स्थानीय सरकार संचालन ऐन, २०७४ अनुसारको गाउँपालिका स्तरीय अनुगमन समिति क्रियाशिल बनाई अनुगमन कार्य प्रणालीलाई चुस्तदुरुस्त बनाएर प्रभावकारी रूपमा सम्बन्धितयोजनाको धरातलमा पुगी निर्मित वस्तुको ठोस विश्लेषणका आधारमा अनुगमनको पाटोलाई जनअनुमोदन बनाई भुक्तानीको प्रक्रिया अगाडि बढाइनेछ। जिम्मेवारी प्राप्त अधिकारी जिम्मेवार भई नाँपजाच तथा मूल्यांकनमा यथार्थ चित्रण गर्नुपर्ने व्यवस्थालाई कडाइका साथ लागु गरिने छ।
- सुरुमा बस्ती स्तरबाट योजना माग गर्ने, आएका योजनाका सम्भाव्यताका अध्ययनल गरी छलफल द्वारा निर्णय गरी सोका आधारमा बजेट सहितको प्राविधिक लागत इष्टिमेट तयार गरी काम सुरु गर्ने, काम सुरु गर्नु पहिले लागत बजेट सहितको होर्डिङ बोर्ड स्थापना सहितको पहिलो अनुगमन, काम भइरहेको विचको अवस्थामा दोस्रो अनुगमन, काम सम्पन्न भए पश्चात अन्तिम अनुगमन तथा मुल्यांकन गरे पश्चात सामाजिक लेखा परिक्षण पछि लिखित अनुगमन प्रतिवेदन उपर छलफल, गाउँपालिका अध्यक्षको परामर्श प्रतिवेदन अनुमोदन गरी भुक्तानी प्रक्रिया अगाडि बढाइनेछ।
- त्रिवेणी गाउँपालिका भित्रका बजार, व्यवसाय, संघ संस्था समूह, सहकारी, वन पैदावार, वन्यजन्तु, उद्योग, खानी, सामाजिक महत्वका स्थल, सार्वजनिक कार्यालय, औषधी पसल, हस्पिटल, फार्मेसी, सडक पूर्वाधार, निजि क्षेत्रको समयसमयमा अनुगमन गरी व्यवस्थित गरिने छ।

- विकास निर्माण क्षेत्रका जटिलताको हलगरी समयसीमा भित्र कार्यसम्पादन सहजीकरण गर्न समस्या सामाधान समिति निर्माण गरी कार्यान्वयनमा सहजीकरण गरिने छ।
- त्रिवेणी गाउँपालिका भित्रका निकायका कार्यहरूलाई थप दिगो र प्रभावकारी बनाउन स्थानीय तह सरकारले विभिन्न सुझाव संकलनका माध्यमबाट सरकारको कार्यप्रणालीमा थप सुधार गरिनेछ।
- सरकारी तथा गैह्र सरकारी संस्था मार्फत गरिने विकास निर्माण सम्बन्धि कार्यक्रमको प्रभावकारिता र गुणस्तरियता सम्बन्धमा विभिन्न चरणमा अनुगमन गर्ने र त्यस्ता कार्यक्रमको दिगोपना लाभ र प्रतिफलको वितरण सम्बन्धमा मार्ग निर्देशन गरिने छ।
- अनुगमन प्रणालीलाई वस्तुगत बनाउने आवश्यकता अनुसार अनुगमनको पुर्न अनुगमन गरिने छ।
- अनुगमन तथा मुल्यांकन कार्यलाई व्यवस्थित गर्न आर्थिक वर्षको पहिलो महिनामा कार्य योजना निर्माण गरी लागू गरिने छ।
- गैरसहकारी संघसंस्थाहरूले आफूले सम्पादन गरेको क्रियाकलापको लिखित प्रतिवेदन बुझाउनु पर्ने व्यवस्था लागू गरिने छ।
- गुणस्तरिय वस्तु तथा सेवा प्राप्त गर्न पाउने उपभोक्ताको अधिकारलाई सुनिश्चित गर्नको लागि समय तालिका निर्माण गरी अनुगमन नियमन गरिने छ।

७. न्याय तथा कानून सम्बन्धी

- सार्वजनिक कार्य र सेवालाई नागरिक मैत्री व्यवस्थित प्रभावकारी जनअनुमोदन योग्य मापदण्डमा आधारित कानून निर्माण गरिने छ।
- सामाजिक समावेशीकरण संग जोडिएको न्यायिक समितिलाई स्थानीय सरकारको अभिन्न अंगको रूपमा काम गर्ने गरी सुदृढ र विश्वसनीय तुल्याउने प्रगतिशिल न्यायको अनुभूति गराइने छ।
- न्याय सेवालाई सबैका लागि न्याय र न्यायमा समान पहुँच अभिवृद्धि गरी छिटो छरितो, निष्पक्ष प्रभावकारी, जनउत्तरदायी, सरल, पहुँच योग्य, जवाफदेही पारदर्शी, सूचना प्रविधिमैत्री बनाई न्यायिक समिति प्रति जनआस्था र विश्वासमा अभिवृद्धि गराउने तथा समतामूलक न्यायको श्रृजना गरिने छ।
- असहाय वर्गलाई निःशुल्क कानूनी सेवा उपलब्ध गराइने छ।
- सामाजिक सद्भावका लागि न्यायको पहुँचलाई सुलभ बनाइ मेलमिलाप केन्द्रलाई व्यवस्थित गरी स्थानीय स्तरमा सद्भावना गतिविधिहरू अवलम्बन गरिने छ।
- गरिब असहाय तथा पछाडि पारिएका व्यक्तिहरूको लागि निःशुल्क कानूनी परामर्श तथा सहयोग उपलब्ध गराउने नीति लिइने छ।
- मानवअधिकारका आधारभूत मूल्य मान्यताहरूलाई कार्ययोजना बनाई कार्यान्वयन गरिनेछ।
- विद्यालयमा अध्ययनरत बालबालिकाहरूलाई लागु औषधी दुर्व्यसनी लाई न्यूनिकरण गर्ने सम्बन्धी सचेतनामूलक कार्यक्रम संचालन गरिने छ।

- नागरिकलाई सचेत पार्न कानून सम्बन्धि सचेतनामूलक कार्यक्रम संचालन गरिएको छ ।
- न्यायलाई सहज र सरल पार्न मेलमिलाप पद्धति अवलम्बन गरिएको छ जसको निम्ति ४८ घण्टे मेलमिलाप सम्बन्धि आधारभूत तालिमको व्यवस्था गरिने छ ।

८. सार्वजनिक सेवा प्रवाह, सुशासन तथा संस्थागत विकास:-

- स्थानीय सेवा तथा जनशक्ति व्यवस्थापन गरी सरकारी कामकाजलाई चुस्त, दुरुस्त र पारदर्शी बनाउन प्रविधि मैत्री सेवालाई व्यवस्थित गरिने छ ।
- भरपर्दो इन्टरनेट व्यवस्था गरी राजस्व संकलन, सेवा प्रवाहका कामलाई प्रविधि मार्फत निरन्तरता दिइने छ ।
- गाउँकार्यपालिका, वडा, विषयगत शाखा, विद्यालय, कृषि कार्यालय, पशु कार्यालय, स्वास्थ्य कार्यालयमा आवश्यक पर्ने जनशक्ति सुनिश्चित गरी आवश्यकता भन्दा बढी भएका कर्मचारी कटौति गर्दै लगिने छ ।
- चुस्त र व्यवस्थित संगठनात्मक संरचना खडा गर्ने, कार्यक्षमता वृद्धि गर्ने, कार्यक्षमता वृद्धि गर्न तालिम, सेमिनार संचालन गरिनेछ ।
- राजस्वको दायरा वृद्धि गरी संकलन कार्यलाई चुस्त बनाइने छ ।
- सम्पूर्ण विषय र पक्षको तथ्यांक संकलन गरी व्यवस्थित गर्ने र सोही आधारमा कार्य सम्पादन गरिनेछ ।
- निति, कानून र न्याय तथा सुशासनमा जोड दिइने छ ।
- कुनै पनि गैर सहकारी संघ संस्थाले कार्यक्रम संचालन गर्दा गाउँपालिकामा आफ्नो कार्यक्रम पेश गरी सके पछि मात्र कार्य संचालन गर्ने छन् र एकद्वार प्रणालीबाट संघ संस्था परिचालन गरिने छ ।
- लागु औषध कारोबार गर्ने गराउने र सेवन गर्ने व्यक्ति समेतलाई नैतिक सामाजिक र कानूनी दायरामा ल्याइने छ ।
- प्रत्येक शाखाका शाखा प्रमुख, जनप्रतिनिधि, कर्मचारीले आफ्नो विषयको मासिक, अर्धवर्षिक र वार्षिक कार्ययोजना निर्माण गरी सम्बन्धित प्रमुख संग स्वीकृत गराई संज्ञौता अनुसार कार्यसम्पादन गर्नु पर्ने छ ।
- कार्यालयमा हुने ढिला सुस्ति, लापरवाही, अल्छीपना, घुस भ्रष्टाचार गर्ने प्रवृत्ति जनउत्तरदायि नवनी सरकारको काम कहिले जाला घाम भन्दै पर्खिने, भोलीवादी प्रवृत्तिका विरुद्ध जनचेतना, जनसहभागिता गराई निरुत्साहित गरिने छ ।
- राज्यबाट तलव भत्ता खाने कुनै पनि व्यक्ति आयमूलक संघसंस्था पदाधिकारी वा सदस्य हुन पाउने छैन ।

- सरकारी कामकाजको स्थिति अवस्था बारे सल्लाह सुझाव प्राप्त हुने गरी गाउँपालिकामा Free Call सेवा संचालन गरिने छ ।
- उपभोक्ता सेवाग्राहीको काम व्यवस्थित र छिटो छरितो सम्पन्न गर्न सहायता कक्ष स्थापना गरी एक जना कर्मचारी खटाई सेवा प्रदान गर्ने, गुनासो सुन्ने अधिकारी तोकौ गुनासा निवारण गरिने छ ।
- राजस्व उत्कृष्ट तरिकाले संकलन गर्ने र कार्यसम्पादनमा राम्रो गर्ने वडा तथा शाखा कार्यालयलाई वजेटमा प्राथमिकतामा ग्राहायता दिइने छ ।
- आयोजनाहरूको फाइल वडा कार्यालय र गाउँपालिकामा अनिवार्य राख्नु पर्ने छ ।
- प्रत्येक वर्षमा गाउँपालिकाबाट गरिएको खर्चहरूको जनअनुमोदन गराउन सबै सरोकारवालाको उपस्थितिमा सार्वजनिक सुनुवाई तथा जनलेखा परीक्षण गरिने छ ।
- खर्च गर्ने अख्तियारी र खर्चको कार्यविधि स्थानीय सरकार संचालन ऐन, २०७४ एवं प्रचलित आर्थिक ऐन बमोजिम हुनेछ ।
- गाउँ पालिकामा भएको आम्दानी तथा खर्चको मासिक विवरण गाउँपालिकाको वेबसाइटमा राखिने छ ।
- शान्ति सुरक्षा अमन चयन कायम गर्न पालिका भित्रका सुरक्षा निकाय र नागरिक संग बसी विशेष कार्ययोजना निर्माण गरी लागु गरिने छ । गाउँपालिकाको शान्ति सुरक्षा र न्यायिक समितिका कामलाई प्रभावकारी तुल्याइने छ ।
- भ्रष्टाचारः समाज विरुद्धको अपराध हो, भ्रष्टाचार गर्ने र गराउने एउटै सिक्काका दुई पाटा हुन, सचेत ढङ्गले भ्रष्टाचार गर्ने र अचेत ढङ्गले भ्रष्टाचार गर्नु फरक त होला तर दुवै समाज विरोधी तत्व हुन भन्ने मुल मर्मलाई आत्मसाथ गर्दै भ्रष्टाचार जन्य कार्य नियन्त्रण गरी सुशासनको अनुभूति दिलाइनेछ । त्यसका निमित्त सामाजिक तथा वैयक्तिक बुझाईमा सकारात्मक रूपान्तरणको थालनी गरीनेछ भने भ्रष्टाचारजन्य क्रियाकलापका विरुद्ध निरोधात्मक एवं सम्बन्धित जिम्मेवार पक्षलाई दण्डात्मक कारबाहीलाई प्रभावकारी बनाइने छ ।
- हाम्रा रणनीतिक विकास आयोजनाको कार्यान्वयनमा आईपर्ने समस्याहरूलाई हल गर्न योजना कार्यान्वयनको वस्तुनिष्ठ समयतालिका निर्माण र लागु गरिनेछ । सार्वजनिक सेवा प्रवाहलाई नागरिकमैत्री बनाउन नागरिक सहायता कक्ष निर्माण गरी उपलब्ध जनशक्तिको परिचालन गरिनेछ ।
- कुनै पनि रूपमा सार्वजनिक स्रोतको उपयोग हुने कार्यमा अनियमित बिल बिजक जारी तथा पेश गर्ने र कित्ते कागजात तयार गर्ने गराउने कार्यलाई सार्वजनिक अपराधकै रूपमा लिइनेछ भने त्यस्तो संस्था वा व्यक्तिसँग कुनै कारोबार गरिने छैन । कानुन बमोजिम कारबाहीको प्रक्रिया

अगाडी बढाइनेछ। त्यस्तो कार्यमा दवाव दिने कार्यलाई मतियारको रूपमा लिइ कानूनी कारवाही गरिनेछ।

- निःशुल्क रूपमा जग्गा प्राप्त गर्ने वडाहरूलाई भवन निर्माणका लागि पहिलो प्राथमिकतामा राखिनेछ। आगामी ५ वर्ष भित्र गाउँपालिकाका सबै वडा कार्यालयहरूको आफ्नै भवन निर्माण गरिनेछ।
- जनतासँग अन्तर्क्रिया कार्यक्रमलाई निरन्तर रूपमा कार्यतालिका बनाइ संचालनमा ल्याइने छ साथै प्रत्येक चौमासिक रूपमा सार्वजनिक निकायले गरेका कार्यहरू सार्वजनिक गर्नुपर्ने प्रावधानलाई कडाइका साथ लागु गरिनेछ।
- सूचना लिने दिने, सिफारिस गर्ने, अन्य शुल्कको भुक्तानी लिने दिने काम प्रविधिबाट गरिने छ ।
- विकास निर्माणका काममा समावेशिता र जनसहभागितामा आधारित क्रियाकलाप अगाडि बढाइने छ।
- सार्वजनिक खर्चमा मितव्ययिता पारदर्शिता र जवाफदेहिता अवलम्बन गरिने छ ।
- योजना निर्माण कार्यक्रम कार्यन्वयन र अनुगमन मूल्यांकनमा जनताको सहभागिता वृद्धि गरिने छ ।
- गाउँपालिकाले विकास निर्माणको वार्षिक कार्यतालिका निर्माण गर्ने स्पष्ट जिम्मेवारी तोक्ने मापदण्ड सहित अनुगमन र मूल्यांकन गरिने छ ।
- सार्वजनिक सेवालाई चुस्तदुरुस्त बनाउन समय लागत अनुसारको गुणस्तर अनुसारको कार्य सम्पादनमा ध्यानदिने। पालिकामा डिजिटल सूचना केन्द्र स्थापना गरी प्रभावकारी संचालन गरिने छ ।
- सार्वजनिक सेवा प्रवाह र विकास निर्माणका कार्यमा कार्यमा नागरिकबाट प्राप्त पृष्ठपोषणलाई समेटी कार्यन्वयनमा सुधार गरिने छ ।
- जन्ता प्रति जवाफदेहि, उत्तरदायि, पारदर्शि सरकारको अवधारणालाई आत्मसाथ गर्दै सुशासनको प्रत्याभूति गराउने, सबै खालका अनियमितता भ्रष्टाचारलाई निरुत्साहित गर्दै यसमा सुन्य सहनसिलताको नीति अवलम्बन गरिने छ ।

९. श्रम/रोजगार

- श्रम रोजगार लाई तथ्याङ्क बनाएर वडाको मोडेल उत्पादन कार्य सँग जोडिने छ।
- शैक्षिक तथा गैह्र शैक्षिक बेरोजगारहरूको लगत तयार गरिने छ। स्वरोजगार व्यवसाय संचालन गर्न चाहने व्यक्तिलाई विना धितो कर्जा उपलब्ध गराउन वित्तीय संस्थाहरूसँग आवश्यक पहल गरिनेछ।
- रोजगार सृजना गर्ने उद्देश्यले बजारको मागमा आधारित तालीम (ड्राईभिङ्, कम्प्युटर, पलम्बर, होमस्टे....) संचालन गरिने छ।

- श्रम सहकारी मार्फत कामका लागि खाद्यान्न वा स्थानीय विकासमा निर्माणका काममा श्रम प्रयोग गरिने छ।
- श्रमिकहरूको न्यायोचित हकहित तथा सामाजिक सुरक्षाको संरक्षण गर्न श्रमिक संगठनको सुझावका आधारमा कार्यक्रम तय गरिने छ।
- रोजगारीको अवस्था विश्लेषण गर्न तथ्यांक व्यवस्थित गरी रोजगारी सृजना गर्ने नीति लिइने छ।

१०. लक्षित वर्ग:

(क) महिला, बालबालिका र जेष्ठ नागरिक

- जेष्ठ नागरिकहरूलाई निःशुल्क स्वास्थ्य परीक्षण गर्ने व्यवस्था मिलाइनेछ।
- महिलाहरूलाई स्वरोजगार बनाउन सीपमूलक तालिम संचालन गरी आय-आर्जनमा आत्म निर्भर बनाउने तिर जोड दिइनेछ।
- संघीय सरकारले उपलब्ध गराउने जेष्ठ नागरिक भत्ता यथासमयमै उपलब्ध गराइने छ। सामाजिक सुरक्षा भत्ता घरमै पुऱ्याउन बैंकहरूसँग समन्वय गरिनेछ। गाउँपालिकाबाट ज्येष्ठ नागरिकहरूलाई थप सम्मान कार्यक्रम संचालन गरिनेछ।
- जेष्ठ नागरिकको निःशुल्क आँखा जाँच गरी चशमा खरिदमा अनुदानको व्यवस्था मिलाइने छ।
- महिलाहरूको पैत्रिक सम्पत्तिमाथि समान हक स्थापित गर्न विशेष अधिकार सहित समान सहभागीताको ग्यारेन्टी गरिने छ।
- उपभोक्ता समिति लगायतका हरेक सामाजिक क्षेत्रमा महिलाहरूको प्रतिनिधित्व सुनिश्चित गरिने छ।
- महिलाहरूलाई पेशामा निर्बाद ढंगले लाग्ने अधिकार सहित पुरुष र महिलाको पारिश्रमिक समान हुने व्यवस्था गरिनेछ।
- बालबालिकाको पोषण र शिक्षामा विशेष ध्यान दिइने छ। असहाय असक्त बालबालिकाको संरक्षण र शिक्षामा ध्यान दिइने छ।
- ६० वर्ष माथिका जेष्ठ नागरिकहरूलाई परिचयपत्रको व्यवस्था लाई निरन्तरता दिइने छ। जेष्ठ नागरिकका अनुभव, ज्ञान, सीपको कदर गर्ने र उनिहरूका जटिल समस्या समाधानको पहल गरिने छ।

(ख) दलित

- दलितहरू माथि हुने छुवाछुत लगायत सबैखाले भेदभावको अन्त्य गरिने छ।
- छुवाछुतलाई मानवीयता विरुद्धको अपराधका रूपमा लिई कानूनी कारवाही गरिने छ।
- सामाजिक आर्थिक क्षेत्रमा समुचित प्रतिनिधित्व सुनिश्चित गरिने छ।
- दलित समुदायका परम्परागत पेशाहरूको आधुनिकीकरण गर्न तालिम तथा प्रविधी हस्तान्तरणको कार्यमा साझेदारी गर्दै रोजगारी सिर्जना गर्न आवश्यक पहल गरिनेछ।

(ग) युवा

- युवाहरूको क्षमता, सीप, अध्ययन, अनुसन्धान लगायतका कुरालाई व्यवस्थित र वैज्ञानिक ढंगले गर्न युवाहरूको अर्थपूर्ण सहभागिता र नेतृत्वलाई जोड दिन स्थानीय युवा नीति तयार गरी कार्यान्वयन गरिनेछ।
- शान्ति, विकास र समृद्धिका लागि युवा सहभागिता सुनिश्चित गरिनेछ।
- युवाहरूलाई सक्षम, सवल र श्रम बजारमा स्वरोजगार हुने किसिमका तालिमहरूको व्यवस्था गरिने छ।
- लागु औषधी, जाँडरक्सी, जुवातास जस्ता विकृति विसंगतिबाट युवालाई मुक्त गर्ने गरी चेतना मूलक कार्यक्रम संचालन गरिने छ।
- हाम्रा जनता अभावका बीचमा पनि हँसिला, मैत्रीपूर्ण र नयाँ प्रस्तुति विचार प्रविधिलाई सहजै ग्रहण गर्न सक्ने मेहनति, इमान्दार र आँटिला छन्। अन्धविश्वास र रुढीवादबाट मुक्त आधुनिक वैज्ञानिक सोच भएको समाज निर्माण गर्नमा युवाहरूको ठूलो भूमिका हुन्छ। नयाँ काम गर्ने जाँगर, नयाँ प्रविधि सिक्ने उत्साह, जोखिम मोल्ने साहस र इमान्दारिताको सदुपयोग गरेर नयाँ त्रिवेणी निर्माणमा जोड दिइनेछ।
- विपद् जोखिम न्यूनीकरण, वातावरण संरक्षण, हिंसा न्यूनीकरण, स्वास्थ्य सचेतना, बालमैत्री प्रवर्द्धन, सामाजिक सुरक्षा कार्यक्रम कार्यान्वयन इत्यादि जस्ता विषयमा बालकलवका पूर्व सदस्यहरू, स्थानीय तहभित्र रहेका युवा क्लव, नागरिक संघ संगठन हरूसँगको समेत सहकार्यमा युवा स्वयंसेवक परिचालन गरिनेछ।
- तीनै तहका सरकार, नागरिक संघ संगठन, नीजि क्षेत्रबीचको सहकार्य गरी स्थानीय तहमा उद्यमशीलता, रोजगारीका अवसरहरू खोजी कार्य गरिनेछ।

११. शहिद तथा बेपत्ता परिवार र घाइते योद्धा

- १० वर्षे महान जनयुद्ध र जनआन्दोलनका क्रममा शहादत् प्राप्त गर्ने शहिदहरूको स्मृति र सम्मान हुने विशेष कार्यक्रम संचालन गरिने छ।
- शहिदका नामबाट सडकहरूको नामाकरण गरिने छ, पार्क, स्तम्भ खडा गरी इतिहासको संरक्षण गरिने छ।
- शहिदका छोराछोरीलाई शिक्षा र रोजगारीका अवसरमा प्राथमिकता दिइने छ।
- घाइतेहरूको निःशुल्क उपचारगर्ने र छोराछोरीलाई निःशुल्क शिक्षाको व्यवस्था गरिनेछ।
- शहिद परिवार समाज मार्फत शहिद परिवारका समस्याहरू केन्द्रित गरी समाधानका उपाय पहिल्याइने छ।
- शहिदहरूलाई सम्मान गर्ने संस्कृति निर्माण गर्ने, शहिदका जीवनी प्रकाशन गर्ने, शहिद परिवार सम्मान कार्यक्रम आयोजना गरिनेछ।

- युद्धका घाइते, अपाङ्ग योद्धाहरूको संगठन निर्माण गरी उनीहरूका समस्या केन्द्रित गरी समाधान गर्न पहल गरिने छ। साथै घाइते योद्धाहरूको उच्च सम्मान गर्ने संस्कारको विकास गरिनेछ।
- कार्यविधि अनुसार सुचिकरणमा छुटेका जनयुद्धका घाइते यातना पिडितको लागत अद्यवधि गरिनेछ।

१२. बहुक्षेत्रीय पोषण

- आर्थिक वर्ष २०८०/०८१ मा बहुक्षेत्रीय पोषण कार्यक्रमलाई निरन्तरता दिने सम्बन्धमा विश्वव्यापी महामारीको रूपमा फैलिएको कोरोना भाइरसले १००० दिनका आमा र बच्चा तथा जेष्ठ नागरिक दीर्घरोगी लाई असर गर्ने र कुपोषणको मात्रा बढ्न सक्ने भएकाले पोसिलो खानेकुरा र पोषणयुक्त कुरालाई जोड दिन यस गाउँपालिकामा संचालनमा रहेको बहुक्षेत्रीय पोषण योजनालाई आ.व. ०८०।०८१ मा प्रभावकारी कार्यान्वयनको व्यवस्था गरिनेछ।
- प्रत्येक गर्भवती महिलाको घरमा हरियो झन्डा राख्ने र आमालाई खाना र शिशुलाई नाना कार्यक्रमलाई प्राथमिकता दिइनेछ।
- नेपालका महिला, किशोरी, र बालबालिकामा हुने कुपोषणको अवस्थामा सुधार ल्याउने उद्देश्यले नेपाल सरकारको प्राथमिकतामा रहेको बहुक्षेत्रीय पोषण योजना कार्यान्वयनलाई यस त्रिवेणी गाउँपालिकाले उच्च प्राथमिकतामा राखि सोही अनुरूप आ.व. ०८०/०८१ को लागि नेपाल सरकारबाट प्राप्त हुने बजेट र यस गाउँपालिकाले छुट्याएको सम्पूर्ण रकम समेतलाई विषयगत तथा क्षेत्रगत विनियोजन गरी पोषण सुधारको लागि तोकिएको क्रियाकलापमा खर्च गरिनेछ।
- समाजमा विद्यमान कुरीति जस्तै: छाउपडी, बालविवाह र छुवाछुत जस्ता संस्कार र विकृति अन्त्यका लागि ठोस नियम बनाई कार्यान्वयन गरिनेछ। सबै स्तरमा बहुक्षेत्रीय पोषण योजना तर्जुमा गरी त्यसको प्रभावकारी कार्यान्वयन तथा अनुगमन, सुशासन र पारदर्शिताको सुनिश्चितता गरिनेछ।
- पोषणमैत्री गाउँपालिका निर्माण गरिने छ। साथै पोषण प्रोफाइल तयार गरिने छ।

१३. जनप्रतिनिधि तथा कर्मचारी आचार संहिता

- सार्वजनिक पदाधिकारीहरूको जीवन र व्यवहारलाई सार्वजनिक वस्तु वा स्रोतको रूपमा स्वीकार गरी नागरिकका सामु पारदर्शी तथा सदाचारको व्यवहारिक अनुभूति दिलाइनेछ।
- कानूनबमोजिम सार्वजनिक आय र सार्वजनिक खर्च प्रणालीबाट सार्वजनिक पदाधिकारीको निजी जीवनलाई निरपेक्ष तुल्याइनेछ। कानून र नागरिकका नजरमा सार्वजनिक पद र जिम्मेवारीलाई खुला किताबको रूपमा स्वीकार गरिनेछ।
- कर्मचारीको कार्यसम्पादन स्तरमा सुधार गरी उत्प्रेरीत तथा खरो भूमिकायुक्त तुल्याउन कार्यसम्पादनमा आधारित विशेष प्रोत्साहनको प्याकेजको व्यवस्था गरिनेछ।

- राष्ट्रसेवक कर्मचारी पदाधिकारीमा सामाजिक चेतनाको विकास गरी, सोचमा सकारात्मक परिवर्तन जागृत गराई समाजसेवाको क्षेत्रमा कार्य गर्न उत्प्रेरीत गर्न विभिन्न तालिम, अन्तर्क्रिया, घटना परिघटनाको अध्ययन आदि क्षेत्रमा संलग्न बनाइनेछ।
- जनप्रतिनिधि तथा राष्ट्रसेवक कर्मचारीले पदीय दायित्वलाई आत्मसाथ गर्दै पूर्णरूपमा आचारसंहितालाई पालना गर्ने व्यवस्था मिलाइनेछ।
- विषयगत समिति, विषयगत कार्यालय र प्रशासन जनप्रतिनिधीको कार्यसम्पादन लाई जीवित तथा सरलिकृत बनाइनेछ।

१४. योजना तर्जुमा, कार्यान्वयन तथा लेखाप्रणाली

- भूगोल तथा विषय क्षेत्रगत रूपमा नागरीकलाई प्रत्यक्ष सहभागी बनाई संकलन गरिएका योजनाहरुको गहन विश्लेषण मार्फत छनौट गरी त्रिवेणी गाउँपालिका योजना बैङ्कको निर्माण गरीनेछ। सरकारी तथा गैरसरकारी क्षेत्रबाट समेत सोही योजना बैङ्क बाट मात्र योजना कार्यान्वयन गरिने परिपाटी को व्यवस्था गरिनेछ।
- बजेट निर्माणलाई व्यवस्थित र अभिलेखबद्ध तुल्याउन तथा चुस्त प्रतिवेदनका लागि सुत्र प्रणाली निरन्तरता दिइनेछ जसले गर्दा बजेट भित्रका विविध अनियमितताको अन्त्यमा थप जोड हुनेछ।
- निर्मित योजनाहरु कार्यान्वयनको श्रेस्ता फाँटबारी व्यवस्थित गरी राखिनेछ र चौमासिक रूपमा आ.ले.प. प्रणाली लाई कार्यान्वयन गरिनेछ।

१५. संघ संस्था समन्वय र परिचालन

- त्रिवेणी गाउँपालिका क्षेत्रभित्र स्थानिय सरकारको नीति कार्यक्रम र मापदण्ड भित्र रहि कार्यक्रम गर्न इच्छुक सरकारी तथा गैरसरकारी संघ संस्थाहरूसँग आवश्यक समन्वय गरी आकर्षित गर्ने नीति लिइनेछ।
- कुनै पनि सरकारी गैरसरकारी संघसंस्था निकाय, क्षेत्र, विषयगत कार्यालयले गाउँपालिका भित्र, आयोजना, कार्यक्रम संचालन गर्नुपूर्व गाउँपालिकाको स्वीकृति लिने, गाउँपालिकाको नीति तथा कार्यक्रम अनुरूप आयोजना वा कार्यक्रम संचालन गर्नुपर्ने व्यवस्थालाई स्थानीय सरकार कार्यविधि बनाएर कार्यक्रम कडाइका साथ लागु गरिनेछ।
- गैरसरकारी संस्था संचालन कार्यविधि समयसापेक्ष परिमार्जन गरी प्रभावकारी बनाइनेछ। योजना, बजेट तथा कार्यक्रम निर्माण र कार्यान्वयनमा एकद्वार नीति लिइनेछ। साथै सामाजिक क्षेत्रका सेवा प्रदायक संघसंस्थाहरूसँग कार्यसम्पादन करार गरी सोको कार्यान्वयन अवस्थाको निरन्तर नतिजामूलक अनुगमन र निरीक्षण गरिनेछ।
- सरकार र सामुदायिक संस्थाबिचको समन्वय, सहकार्य र अन्तरसम्बन्धलाई उपलब्धिमुलक तुल्याउन, सबै संघ संस्थाहरुका वार्षिक कार्यक्रम पेश गर्न लगाई कार्यक्रम कार्यान्वयन तथा समन्वय सम्झौता गरिनेछ। जसले गर्दा कार्यक्रममा रहने दोहोरोपनाको अन्त्य हुनेछ भने

प्रभावकारी नियमन र अनुगमन मार्फत वास्तविक उपलब्धि हासिल हुनेछ। यसबाट संस्थागत अन्तरसम्बन्ध तथा समन्वयमा बढावा हुने हुदा संस्थागत आकर्षण र क्रियाशिलता बढ्ने अपेक्षा लिएको छु।

१६. बजेट कार्यान्वयन

- बजेट कार्यान्वयनमा प्रचलित कानुनको पालना, पारदर्शिता र चुस्त प्रतिवेदन प्रणालीको विकास गरीनेछ। जसका लागि मासिक, चौमासिक तथा वार्षिक कार्यक्रम कार्यान्वयन योजनाको निर्माण गरी सो अनुसार कार्यान्वयनलाई व्यवस्थित र समयबद्ध तुल्याइनेछ।
- वैधानिक रूपमा प्रक्रिया पुरा गरी सम्झौता पश्चात वा नियमानुसार अनुमति लिएर मात्र कार्यान्वयन चरणमा प्रवेश गरिनेछ। सम्झौता वा अनुमति विना गरीएको कामलाई कार्यालयको वैधानिक प्रणाली भित्र आवद्ध गरीनेछैन भने कार्यालयको आन्तरिक दायित्व मानिनेछैन। सम्झौता वा अनुमति विनाका कार्यलाई अवैधानिक करार गरिनेछ।

१७. राजस्व प्रशासन तथा परिचालन

- त्रिवेणी गाउँपालिका क्षेत्रभित्रका राजश्वका क्षेत्र पहिचानलाई व्यापक र वैज्ञानिक तुल्याउँदै, राजश्वका दर र दायराका आधारहरूलाई वस्तुनिष्ठ तथा प्रगतिशिल बनाउँदै लगिनेछ।
- "कतै छोडिदैन र कहिँ लुटिदैन" भन्ने मान्यतालाई आत्मसाथ गर्दै, निर्धारण गरीएका आन्तरीक आम्दानीका स्रोत र क्षेत्रबाट शतप्रतिशत राजस्व संकलन गरिनेछ भने राजश्वका क्षेत्र, दर र दायरालाई सामाजिक आर्थिक अवस्था, सामाजिक न्याय, आर्थिक सहभागिताको स्तर, सामाजिक महत्व तथा संवेदनशिलता, मानवीय स्वास्थ्य तथा सुरक्षा र विपन्नता तथा गरिबी निवारणमा भूमिका आदिका आधारमा निर्धारण गरिनेछ।
- राजश्व प्रशासनलाई क्षमतावान, पारदर्शी र प्रविधिमा आधारित भई सुत्रमा अभिलेखबद्ध तुल्याउन तालिम तथा प्रविधिमा लगानी गरिनेछ भने नागरिकस्तरमा राजस्व संकलन प्रतिको विश्वसनियता अभिवृद्धि गर्न आवश्यक परामर्श तथा छलफललाई भौगोलिक क्षेत्रगत रूपमा तथा योगदान क्षेत्रका रूपमा संचालन गरिनेछ।
- त्रिवेणी गाउँपालिकासँग कुनै पनि रूपमा सम्बन्ध राख्ने संस्था, कम्पनी र त्रिवेणी भूगोल क्षेत्रभित्र कुनै पनि व्यवसाय, क्रियाकलाप तथा कारोबार गर्ने व्यक्ति वा संस्थालाई निरपेक्ष सेवाग्राहीको रूपमा कानुनी नागरिक ठानी, सूचिकृत भएपश्चात मात्र पहिलो सेवा सम्बन्ध कायम गरिनेछ। जसले गर्दा त्रिवेणी गाउँपालिकाको नियमन तथा अभिलेख प्रणालीमा आवद्ध गर्न सकिनेछ र सूचिकृत पक्षलाई समेत विकास साझेदारको रूपमा दावि गर्ने वैधानिक अधिकार प्राप्त हुनेछ।
- त्रिवेणी गाउँपालिका भित्रको सिम्रुतु बजार, झुल्नेटा, खौला बजार, नुवाकोट बजारलाई केन्द्रित गरी राजस्व नियमित गर्न कर संकलक खटाई नियमित राजस्व संकलन गर्ने नीति लिइनेछ।

गाउँसभाका सदस्य ज्यूहरु,

लोकतान्त्रिक विधि र पद्धतिबाट निर्माण गरेका नीति तथा कार्यक्रमहरुको प्रभावकारी र व्यवस्थित कार्यन्वयन गर्न सबै विकास साझेदार संग सहकार्य, रचनात्मक सहयोग तथा साझेदारीको अपरिहार्य आवश्यकता छ। यसैले यस सम्मानित गाउँसभा मार्फत समृद्ध त्रिवेणी गाउँपालिका निर्माणको महाअभियानमा सहकार्यका लागि सम्पूर्ण सरकारी निकायहरु, निजी क्षेत्र, अन्तराष्ट्रिय संघ संस्थाहरु, गैर सरकारी संघ संस्थाहरु, विभिन्न विकास साझेदारहरु, टोल विकास संस्थाहरु एवं अन्य सरोकारवाला संग म हार्दिक अनुरोध गर्न चाहान्छु।

अन्तमा, प्रस्तुत योजना तथा कार्यक्रमले यस गाउँपालिकाको समग्र विकासमा सकरात्मक र दुरगामी प्रभाव पार्ने विश्वास लिदै आगामी आर्थिक वर्ष २०८१/०८२ को प्रस्तावित योजना तथा कार्यक्रम मस्यौदा तयार पार्न प्रत्यक्ष अप्रत्यक्ष रुपमा सहयोग गर्नु हुने संघीय संसद तथा प्रदेश सभाका माननीय सदस्यज्यूहरु, जिल्ला समन्वय समिति रुकुम पश्चिम, विषय विज्ञ महानुभावहरु, राजनैतिक दल, नागरिक समाज, वुद्धिजिवि मित्रहरु, गैर सरकारी संस्थाका साझेदार मित्रहरु, टोल विकास संस्थाका मित्रहरु, विकास साझेदार मित्रहरु, ट्रेड यूनियनका मित्रहरु, शिक्षक, प्राध्यापक, पत्रकार, कानुन व्यवसायीहरु तथा यस गाउँपालिकावासी सम्पूर्ण दाजुभाई दिदीबहिनीहरु, गाउँपालिकाका हरेक गतिविधिको बारेमा सत्यतथ्य सूचना प्रवाह गरी सहयोग पुऱ्याउनु हुने संचारकर्मी मित्रहरु एवं राष्ट्र सेवक कर्मचारीहरुलाई म हार्दिक धन्यवाद ज्ञापन गर्दछु।

धन्यवाद !

.....

गणेश कुमार के.सी.

अध्यक्ष